

ಬ್ಲೂರಾದ ಲಜ್ಜೆಲಿರ

ರೊಬರ್ಟ್ ಫೆರ್ನಾಂಡಿಸ್
ಉದ್ಯಾವರ್

ಕವಿತಾ ಪಲ್ಲಕೇಶ್ವರ್

ಲ್ಹಾರಾಂ ಲಜಿಲಂ

ರೊಬರ್ಟ್ ಫೆರ್ನಾಂಡಿಸ್, ಉದ್ಯಾವರ್

ಕವಿತಾ ಪಬ್ಲಿಕೇಶನ್ಸ್
ಮಂಗ್ಳುರ್

© Robert Fernandès

Lharam Lojelim is an anthology of konkani poems in kannada script by Robert Fernandes Udyavar. This anthology is edited and published by Melvyn Rodrigues for Kavita Publications, Mangalore, India.

First Edition: 2009

Cover Design: Pinto Vamnanjoor
D.T.P.: Mithr@Saangathi Media, Mangalore-2

Price : Rs. 50/-

No part of this publication may be reproduced or reprinted without the prior permission of the poet, except in the case of brief quotations embodied in critical reviews and certain other non commercial uses.

ಫಕತ್ ಉದ್ಯಾವರೋ ಉರನಾಸ್ತಾಂ

ಸಮಗ್ರ ಕೊಂಕಣಿಚೊ ಜಾಂವ್ಚೆ ವಾಟೆರ್

ಕವಿತಾ ಬರೊಂವ್ಚೆಂ ದೆಣೆಂ ಜಲ್ಮಾಚೊ ಗೂಣ್ ಮ್ಹಣ್ತಾತ್. ಪುಣ್ ಹೊ ಜಲ್ಮಾಚೊ ಗೂಣ್ ಸಭಾರಾಂಕ್ ಆಪ್ಣಾ ಥಂಯ್ ಆಸ್ಲಾರಿ, ಆಸಾ ಮ್ಹಣೊನ್ ಪಾರ್ಕುಂಕ್ ಕಳನಾ. ಜಿವಿತಾಂತ್ಲಾ ಪುಡ್ಲದ್ ಪಾಂವ್ಡ್ಯಾಂನಿ ಅಸಲೊ ಕೊಣಿ ಮನೀಸ್ ಜರ್ ಕವಿತೆಕ್ ಸಂಬಂಧ್ ಜಾಲ್ಲ್ಯಾ ಜೊಕ್ತಾ ಭೊಂವಾರಾಚಿ ವೊಳಕ್ ಕರ್ನ್ ಘೆತಾ, ಮಾಗೀರ್ ತಸಲ್ಯಾ ಎಕಾ ಭೊಂವಾರಾಂತ್ ಪರ್ತ್ಯಾನ್ ಪರ್ತ್ಯಾನ್ ಪಾಸಾಯೊ ಮಾರುಂಕ್ ವೆಚ್ಯಾಕ್ ತಾನೆತಾ - ಕಾಂಯ್ ತಸಲೊ ಮನೀಸ್ 'ಜಾಣ್ವಾಯ್ ಆಪ್ಣಾಂವ್ಚಿ ಪ್ರಕ್ರಿಯಾ' ರಾವಯ್ತಾಸ್ತಾಂ ಸೃಜನಾತ್ಮಕ್ ಸಂಸಾರಾ ಥಂಯ್ ಪಾವ್ಲಾಂ ಕಾಡುಂಕ್ ಶಿಕ್ತಾ ತರ್, ಕವಿತಾ ಶೆತಾಂತ್ ಥೋರ್ ನಾಂವ್ ಕರುಂಕ್ ಸಕತ್.

ಉದ್ಯಾವರಾ ರೊಬರ್ಟ್ ಫೆರ್ನಾಂಡಿಸಾಕ್ ಆಪ್ಣಾ ಥಂಯ್ ಕವಿತಾ ಬರೊಂವ್ಚೊ ಜಲ್ಮಾಚೊ ಗೂಣ್ ಆಸೊನ್ಯ್ ಅಸಲ್ಯಾ ಎಕಾ ಭೊಂವಾರಾಚಿ ವೊಳಕ್ ಜಾಂವ್ಕ್ ಖೊಬ್ ಕಾಳ್ ಲಾಗ್ಲೊ. 'ಕೊಂಕಣಿ ಕವಿತಾ ಬರೊಂವ್ಕ್, ಶಿಕೊಂಕ್ ಆನಿ ಸಮ್ಜೊನ್ ಘೆಂವ್ಕ್ ಗರ್ಜೆಚೊ ಭೊಂವಾರ್ ನಿರ್ಮಾಣ್ ಕರಿಜಾಯ್' ಮ್ಹಣೊನ್ ಅಸ್ತಿತ್ವಾಕ್ ಆಯಿಲ್ಲಾ 'ಕವಿತಾ ಟ್ರಸ್ಟ್' ಹಾಂಚ್ಯಾ ಸುರ್ಟೆಚ್ಯಾ ಪ್ರೇತನಾಂನಿ ಹುಮೆದ್ ಜೋಡ್ನ್ ಘೆತ್ಲಾಂ ಪಯ್ಲಿ ರೊಬರ್ಟ್ ಫೆರ್ನಾಂಡಿಸ್ ಎಕ್ಲೊ.

ಸ್ವತಾ ಕೊಣ್ ರೊಬರ್ಟ್ ಫೆರ್ನಾಂಡಿಸಾಕ್ ಮೆಳ್ಳಾ, ತಾಂಕಾಂ - ಕುಸ್ಕುಟ್ ವಿಷಯಾಂ ಥಂಯ್ ವಿಶೇಸ್ ಮೋಗ್ ದಾಕೊವ್ನ್ ಭಾವನಾವಶ್ ಜಾಂವ್ಚ್ಯಾ ತಾಚ್ಯಾ ವೆಕ್ತಿತ್ವಾಚಿ ಝಳಕ್ ಲಾಭ್ಲಾ ಆಸ್ತಲಿ. ತಶೆಂ ತೊ ಸಂವೇದನ್ಶೀಳ್ ಮನೀಸ್. ಲ್ಹಾನ್, ಕೊಣಾಯ್ಕಿ ಪ್ರಮುಖ್ ದಿಸನಾತ್ಲಾ ಸಂಗಿಂಚೆರ್ಯ್ ತಾಚಿ ನಾಜೂಕ್ ದೀಷ್ಟ್ ಆಸ್ತಾಚ್. ಅಸಲ್ಯಾ ತಾಚ್ಯಾ ವೆಕ್ತಿತ್ವಾಚಿ ವೊಳಕ್ ತಾಚ್ಯಾ ಕವಿತಾಂ ದ್ವಾರಿಂ ಆತಾಂ ಸಂಸಾರಾಕ್ ಕಳಿತ್ ಜಾಲ್ಲ್ಯಾ.

'ಲ್ಹಾರಾಂ ಲಜೆಲಿಂ' ಪುಸ್ತಕಾಂತ್ಲೊ ಚಡ್ವಿಕ್ ಕವಿತಾ ಹೆಚ್ ಕಾಲೆತಿಚ್ಯೊ. 'ಘಡಿ ಏಕ್ ಆಯಿಲ್ಲಿ', 'ಪಪ್ಪಾನ್ ದಿಲ್ಲೊ ಬುಸ್ಕೊಟ್', 'ನೆಣಿಂ ಭೊಗ್ಲಾಂ', 'ಕಿರ್ಕೊಳ್ ಆಳ್ವಿಂ', 'ಪ್ರಾಯ್ವಂತಾಂಚೆಂ ಘರ್', 'ಬಾಳಾಕ್ ಸಪ್ಲೆಂವ್ಕ್ ಸೊಡಾ' - ಹ್ಯೊ ಕವಿತಾ ವಾಚ್ಪ್ಯಾರ್ ತಾಚೆ ನಾಜೂಕ್ ದಿಷ್ಟಿಚಿ ಕೊಣಾಯ್ಕಿ ಖಬರ್ ಕಳ್ತಾ. ತಶೆಂ ಪಳೆಂವ್ಕ್ ಗೆಲ್ಯಾರ್ ಕವಿಂಕ್ ಅಸಲಿ ಏಕ್ ದೀಷ್ಟ್ ಭೋವ್ ಗರ್ಜೆಚಿ. ಪುಣ್ ಭೋವ್ ಸಾದ್ಯಾ ವಿಷಯಾಚ್ಯಾ ಥಳಾಕ್ ವಚೊನ್, ತೆ ಗಜಾಲಿಂನಿ ಉಸ್ವಾಸ್ ಭರ್ನ್ ಭರ್ಮ್ ದಿಂವ್ಚೆಂ ಪ್ರೇತನ್ ರೊಬರ್ಟ್ ಫೆರ್ನಾಂಡಿಸಾಚ್ಯಾ ಕವಿತಾಂನಿ ಝಳ್ತಾ. ಹ್ಯಾ ಎಕಾ ಕಾರಣಾಕ್ ಲಾಗೊನ್ ತಾಚ್ಯೊ ಕವಿತಾ ವಾಚ್ಪಾನಾ ಕಾನ್ಸುಲಾಚೆರ್ ಮೊರಾಚೆಂ ಪಾಕ್ ಚರ್ಲ್ಲ್ಯಾಚೊ ಅನ್ಬೊಗ್ ಜಾತಾಚ್!

ಸಗ್ಳೊ ಕವಿತಾ ವಾಚುನ್ ಜಿರಯ್ತಾನಾ ಕ್ರಿಸ್ತಾಂವ್ ಧರ್ಮಾಚ್ಯೊ ವೊಂಯೊಂ ತಾಚ್ಯಾ ಕವಿತಾಂ ಭೊಂವಾರಿಂ ದಿಸ್ತಾತ್ ಜಾಲ್ಯಾರಿ, ಖಂಯ್ ಥೊಡ್ಯಾ ಜಾಗ್ಯಾಂನಿ ಹ್ಯಾ

ವೊಂಯೆಂ ಮಧೆಂ ಆಕ್ರಾಡೆ ಝಳ್ತಾತ್. ತಾಚ್ಯಾ ಕವಿತಾಂನಿ ಧರ್ಮಾಚೆ ಸಾವ್ಯೆಂತ್ ಸುಶೆಗ್ ಘೆಂವ್ಚೆಂ ಸಂಪೂರ್ಣ್ ಧರಾನ್ ಸೊಡ್ನ್ ಸೊಡುಂಕ್ ನಾ ಮ್ಹಳ್ಳ್ಯಾಚೊ ಹೊ ಅರ್ಥ್ ಜಾಂವ್ಕ್ ಪುರೊ.

ಕವಿಕ್, ಹಾಸ್ಯ ಕಾಂಯ್ ಕಾಂಟಾಳ್ಕಾಚಿ ವಸ್ತ್ ನ್ಹಯ್. 'ತ್ಸುನಾಮಿ ಆನಿ ಸುಜಾನ್ನಾಮಿ', 'ಕವಿಚೆಂ ಶಿಂದಪ್', 'ತೆಂ ಭಾಯ್ರ್ ಸರ್ಲೆಂ' - ಹ್ಯೊ ಕವಿತಾ ಹೆ ದಿಷ್ಟಿನ್ ಕವಿಚಿ ತಾಕತ್ ಪಾಚಾರ್ತಾತ್. ತಳ್ಯಾಂತ್ಲೆ ಸುಜಾನ್ನಾಮಿಚಿ ಗಜಾಲ್ ಭೋವ್ ಮಝುಭರಿತ್ ಜಾಲ್ಯಾರ್, ಖಿಣಾನ್ ವಿಣ್ಣೆಂ ಜಾಂವ್ಚೆ ಸ್ಪೀಯೆನ್ ಆಟ್‌ನೇಟ್ ಕರುಂಕ್ ಕಾಡ್ಲ್ಯಾ ವೆಳಾಚೆರ್ ಸವಾಲ್ ಉಡೊವ್ನ್ ಬರಯಿಲ್ಲೆ 'ತೆಂ ಭಾಯ್ರ್ ಸರ್ಲೆಂ' -ಹಾಸೊ ಹಾಡಂವ್ಚೆ ಬರಾಬರ್ ಜಾಯ್ತಿಂ ಹೆರ್ ಸವಾಲಾಂಯ್ ಘಾಲ್ತಾ.

ಆಪುಣ್ ಕವಿತಾ ಶೆತಾಂತ್ ಚಡಿತ್ ಅನ್ಬೋಗ್ ನಾತ್‌ಲ್ಲೊ ಮನೀಸ್ ಮ್ಹಣೊನ್ ಕವಿಕ್ ಬರೆಂಚ್ ಕಳಿತ್ ಆಸಾ. ಪುಸ್ತಕಾಚ್ಯಾ ಪಯ್ಲೆಂಚ್ಯಾ ಪಾನಾಂನಿ ತಾಣೆಂ ಬರಯಿಲ್ಲ್ಯಾ ಉತ್ರಾಂನಿ ಹೆಂ ಜಾಹೀರ್ ಜಾತಾ. ವಿಮರ್ಶಾಂಕ್ ಉಗ್ತಾ ಮನಾನ್ ಸ್ವೀಕಾರ್ ಕರ್ನ್ ಘೆಂವ್ಚೆಂ ಉದಾರ್ ಮನ್ ತಾಚೆ ಥಂಯ್ ಆಸಾ ತರೀ, ವಿಮರ್ಶಕಾಂಚ್ಯಾ ವಿಮರ್ಶಾಂಚೊ ವಿಮರ್ಶೊ ಕರುಂಕ್ ತೊ ಪಾಟಿಂ ಸರನಾ. 'ಕವಿಚೆಂ ಶಿಂದಪ್' ಕವಿತಾ ಹೆ ದಿಷ್ಟಿನ್ ಮಹತ್ವಾಚಿ ಧಾರ್ತಾ. ಮಾಗೀರ್ 'ಶೆಣ್ ಸಾಹಿತ್ಯ' ಚುಟುಲ್ ವಾಚ್ಲ್ಯಾ ಮಾಗೀರ್ ಕವಿ ಕಸೊ ಆಪ್ಣಾಕ್ ಶಾಬೀತ್ ಸಾಂಬಾಳುಂಕ್ ಚಿಂತಾ ಮ್ಹಳ್ಳ್ಯಾಚಿ ಕುರು ಝಳ್ತಾ.

ಪುಸ್ತಕಾಂತ್ ಝಳ್ಕೊಂಚ್ಯಾ ಚಡ್ತಾವ್ ಕವಿತೆಂತ್ಲೊ ರರಾವಣ್ಯೊ ಆಪ್ಲೊ ಗಾಂವ್, ಆಪ್ಲೆಂ ಕುಟಮ್, ಆಪ್ಲಿ ಸಮಾಜ್ - ಹಾಂಚೆ ಭೊಂವ್ತಿಂ ರೆವ್ಡಲೆಲ್ಲೊ ದಿಸ್ತಾತ್. ತರಿಪುಣ್ ಕವಿಚಿ ದೀಷ್ಟ್ ತಿತ್ಲ್ಯಾರ್ಚ್ ಉರ್ಲ್ಯಾ ಸಾಂಗೊಂಕ್ ಜಾಯ್ನಾ. ತೊ ಪಯ್ಲಿಲ್ಯಾ ತಮಿಳ್‌ನಾಡಾಂತ್ಲಾ ಕುಂಭಕೋಣ್ ಶೆರಾಂತ್ ಇಸ್ಕೊಲಾಕ್ ಉಜೊ ಲಾಗೊನ್ ಜಾಲ್ಲ್ಯಾ ದುರಂತಾಂತ್ ನೆಂಟ್ಯಾ ಭುರ್ಗ್ಯಾಬಾಳಾಂಕ್ ಹೊಗ್ಡಾಯಿಲ್ಲ್ಯಾ ಆವಯ್ ಬಾಪಾಂಯ್ಚೆಂ ರುದಾನ್ ಸಮ್ಜತಾ. ತಿತ್ಲೆಂಚ್ ಕಿತ್ಯಾಕ್ 'ಹಿ ಕಸ್ಲಿ ಜೀಕ್' ಕವಿತೆಂತ್ ತಾಚೆ ದೀಷ್ಟ್ ಇಸ್ರಾಯೆಲ್-ಲೆಬನಾನ್ ಝುಜಾ ಪರ್ಯಾಂತ್ ಪಾವ್ಲ್ಯಾ ಖಾಡ್ಯೆ ಗಾಂವಾಂತ್ ಪಾಟ್ಲ್ಯಾ ಸಭಾರ್ ವರ್ಸಾಂ ವಸ್ತಿ ಕೆಲ್ಲ್ಯಾ ವರ್ವಿಂ ಅಸಲೆ ವಿಷಯ್ ತಾಚೆ ಬಗ್ಗೆಕ್ ಯೇವ್ನ್ ರಾವ್ಲ್ಯಾತ್ ಜಾಂವ್ಕ್ ಪುರೊ.

'ಬರ್ಯಾ ಗುಣಾಂಚೊ ನೊವೊ' ಕವಿತಾ ಮಮತಾ ಸಾಗರಾಚೆ ಕವಿತೆಥಾವ್ನ್ ಹುಮೆದ್ ಜೊಡುನ್ ಬರಯ್ಲ್ಯಾ ಜಾಲ್ಯಾರಿ, ಭಾರತೀಯ್ ನಾರಿಚೊ 'ಪತಿವೃತಾ' ಧರ್ಮ್ ದಾಕಯ್ತಾ. ಮಂಗ್ಳುರ್ಚ್ಯಾ 'ಪಬ್ ಪ್ರಕರಣಾಂತ್' ಚಲಿಯಾಂನಿ ಹಿಂಸಾ ಸೊಸ್ಲಿ ಜಾಲ್ಯಾರಿ, ಚಲಿಯಾಂಚೊ ವ್ಹಡ್ ಏಕ್ ವರ್ಗ್ ಅಸಲ್ಯಾ ಅತ್ತಾಚಾರಾಂಕ್, ಅನ್ಯಾಯಾಂಕ್ 'ಚಲಿಯೊಚ್ ಕಾರಣ್' ಮ್ಹಣ್ತಾನಾ ದೂಕ್ ಜಿರೊವ್ನ್ ದೊಳೆ ಧಾಂಪುನ್ ಬಸ್ತೆ ಭಾರತೀಯ್ ನಾರಿಚೆಂ ಭೊಳೆಂ ತರೀ ಭಯಾನಕ್ ಪಿಂತುರ್ ಆಮ್ಕಾಂ ದಿಸ್ಲಾಂ. ತ್ಯಾಚ್ ಪಿಂತುರಾಚಿ ಆನ್ಯೇಕ್ ಸುಕ್ಷೀಮ್ ಕೂಸ್ ಹೆ ಕವಿತೆದ್ವಾರಿಂ ಕವಿನ್ ದಾಕಯ್ಲ್ಯಾ. ಕವಿತಾ ಶೆತಾಕ್ ರೊಬರ್ಟ್ ಫೆರ್ನಾಂಡಿಸಾನ್ ಪಾಂಯ್ ತೆಂಕುನ್ ಚಡಿತ್ ಕಾಳ್

ಜಾಂವ್ಕ್ ನಾ. ಹ್ಯಾ ಲ್ಹಾನ್ ಕಾಳಾಂತ್, ಹ್ಯಾ ಎಕಾ ಶೆತಾಂತ್ ಥಿರ್ ಉರ್ಬಾಕ್ ತಾಚಿ ವಾಂವ್ಕ್ ಹ್ಯಾ ಪುಸ್ತಕಾಂತ್ ಧರ್ ಧರ್ ಝಳ್ತಾ ಜಾಲ್ಯಾರಿ, ತೆ ವಾಂವ್ಚೆಚೊ ವೇಗ್ ತಾಣೆ ಚಡಯ್ಜಾಯ್, ತಿ ವಾಂವ್ಕ್ ಫಾಲ್ಜೊ ರಿತಿ ಬದ್ಲಿಜಾಯ್, ಭಾಶೆಚೆಂ ಗಿನ್ಯಾನ್ ವಾಡಯ್ಜಾಯ್, ಚಮ್ಕಲ್ಲಿಕಡೆ ಪಾಟ್ಲಾವ್ ಕರ್ಚೆ ಸಾವ್ಯೆಥಂಯ್ ಮಾತ್ ದೀಷ್ಟ್ ಚರಯ್ನಾಸ್ತಾಂ, ತಾಚ್ಯಾ ಭಾಯ್ರ್ ಪಯ್ಸ್, ಭೋವ್ ಪಯ್ಸ್ ದೀಷ್ಟ್ ಫಾಂಕಯ್ಜಾಯ್.

ಉದ್ಯಾವರಾಂತ್ 'ರಾನ್ ಉದ್ಯಾವರ್' ತಶೆಂ ಸಾವೆರ್ ಮೆಂದೊಸ್ ಕವಿಂನಿ ಖೊಬ್ ನಾಂವ್ ಕೆಲಾಂ. 'ರಾನ್ ಉದ್ಯಾವರ್' ಕ್ರಿಸ್ತಿ ಧರ್ಮಾಚ್ಯಾ ಗುಂದ್ಯಾಚೆರ್ ಕವಿತಾ ರಚ್ತಾಲೊ. ಸಾವೆರ್ ಮೆಂದೊಸ್ ಸಾಮಾಜಿಕ್ ವಿಷಯಾಂಚೆರ್ ಕವಿತಾ ರಚ್ತಾನಾಂಯ್ ಕ್ರಿಸ್ತಿ ಮೊಲಾಂ ಉಕ್ಲನ್ ಧರ್ತಾಲೊ. ಸಂಸ್ಕೃತ್ ಭಾಶೆಚಿ ಜಾಣ್ವಾಯ್ ಆಸ್ಲಲ್ಯಾ ತಾಚೆ ಕವಿತೆಚಿ ಸೊಭಾಯ್ ವಿಶಿಷ್ಟ್, ರೊಬರ್ಟ್ ಫೆರ್ನಾಂಡಿಸಾನ್ ಹ್ಯಾ ಕವಿಂಚೆ ಮೆಳ್ಕಿಂತ್ ಮಾತ್ ಉರನಾಸ್ತಾಂ, ಬಳ್ವಂತ್ ಕವಿಂಚ್ಯಾ ಉದ್ಯಾನಾವನಾಂತ್ ಆಪ್ಲಿಂ ಪಾವ್ಲಾಂ ಧಿರಾಂವ್ಚ್ಯಾಂತ್ ಕವಿತಾ ರಚಿಜಾಯ್. ತವಳ್ ತೊ ಫಕತ್ ಉದ್ಯಾವರೊ ಉರನಾಸ್ತಾಂ ಸಮಗ್ರ ಕೊಂಕಣಿಚೊ ಜಾತಲೊ.

ಪಾಸ್ಕ್ ಪರಬ್
ಎಪ್ರಿಲ್ 12, 2009

ಮೆಲ್ವಿನ್ ರೊಡ್ರಿಗಸ್

ಕವಿಚ್ಯಾ ಕಾಳ್ಜಾಂತ್ಲಿಂ ಉಪ್ಕಾರ್ ಆಟೊಂವ್ಚಿಂ ಉತ್ರಾಂ

ಮ್ಹಜೆ ಮತಿಂತ್ ಜಲ್ಮೊಂಚ್ಯಾ ಆನಿ ಮಾಜೊಂಚ್ಯಾ ಹಜಾರಾಂನಿ ಚಿಂತ್ನಾಂ ಪಯ್ಲಿ ಥೊಡ್ಯಾಂಕ್ ಕವಿತೆಚೆಂ ರೂಪ್ ದೀವ್ನ್ ತುಮ್ಮಾ ಮುಖಾರ್ ದವ್ರುಂಕ್ ಮ್ಹಾಕಾ ಕುತೂಹಲ್ ಆನಿ ಸಂತೊಸ್ ದೊನ್ಯೊ ಭೊಗ್ತಾತ್. ಚಿಂತ್ನಾಂಕ್ ರೂಪ್ ದಿಂವ್ಚೆಂ ಭಾಗ್ ಭೋವ್ಶ್ಯಾ ಏಕ್ ಕಲಾಕಾರ್ ಯಾ ಬರಯ್ಣಾರ್ ಜಾಲ್ಲ್ಯಾಕ್ ರಚ್ನಾರಾನ್ ಫಾವೊ ಕರ್ಚೆಂ ವ್ಹಡ್ ಬೆಸಾಂವ್ ಮ್ಹಣ್ ಮ್ಹಜಿ ಪಾತ್ಯೆಣಿ. ಸರ್ವ್ ಕವಿಂಕ್ ಆನಿ ಕಲಾಕರಾಂಕ್ ತಾಂಚ್ಯಾ ದೆಣ್ಯಾಂ ಖಾತಿರ್ ಶಾಭಾಸ್ತಿ ಪಾಟಯ್ತಾಸ್ತಾನಾ, ಅಸಲ್ಯಾಂಚೆ ಮೆಳಿಂತ್ ಮ್ಹಾಕಾಯ್ ಏಕ್ ಕೆಲ್ಲ್ಯಾ ರಚ್ನಾರಾಕ್ ಮ್ಹಜೊ ಮಾನ್ ಬಾಗಾಯ್ತಾಂ. ಕಿತ್ಯಾಕ್ ಭಾಷೆಚಿ ವಿಶೇಸ್ ಪರಿಣಿತಾ ನಾತ್ಲ್ಯಾ ಆನಿ ಬರಯ್ತಾನಾ ವಿಂಚ್ಣಾರ್ ಉತ್ರಾಂಕ್ ತೆನ್ನಾಂ ತೆನ್ನಾಂ ಸಾಸ್ವಜಾಯ್ ಪಡ್ಲ್ಯಾ ಮ್ಹಜ್ಯಾ ತಸಲ್ಯಾಕ್ ತಾಣೆ ಕವಿತೆಚ್ಯಾ ನಂದನಾವನಾಂತ್ (ವರಕವಿ ದೆ. ಲುವಿಸ್ ಮಸ್ಕರೆಳಾಚೊ ಉಡಾಸ್ ಕರುನ್) ಪಾಸಾಯೊ ಮಾರ್ಚೆಂ ಭಾಗ್ ಫಾವೊ ಕೆಲಾಂ.

ಹೈಸ್ಕೂಲಾಂತ್ ಆಸ್ತಾನಾ ಖಿಯಾಲ್ಪಾಯ್ ಕನ್ನಡ ಯಾ ಕೊಂಕ್ಣಿ ಪತ್ರಾರ್ ದಿಶ್ಪಿಕ್ ಪಡ್ಲ್ಯಾ ಕವಿತಾಂಚೆರ್ ಹಾಂವ್ ನದರ್ ಘಾಲುಂಕ್ ಚುಕನಾತ್ಲೊಂ ತರೀ, ಸ್ವತಾ ಬರೊಂವ್ಚೆಂ ಮನ್ ಕೆಲ್ಲೆಂ ಪಿ.ಯು.ಸಿ. ಶಿಕ್ತಾನಾ, ಚಡಾವತ್ ಕನ್ನಡ ಭಾಷೆಂತ್. ಪುಣ್ ಫಾಯ್ಸ್ ಕರುಂಕ್ ಧೈರ್ ಘೆತ್ಲೆಂ ನಾ. ಕನ್ನಡಾಂತ್ ನಿತ್ಯೋತ್ಸವ ಕವಿ ನಿಸಾರ್ ಅಹ್ಮದ್ ಹಾಚಿಂ ಕವಿತಾಂ ಮ್ಹಾಕಾ ಚಡ್ ಪಸಂದೆಚಿಂ.

ಮ್ಹಜೆ ಥಂಯ್ ಕೊಂಕ್ಣಿ ಕವಿತಾಂ ಬರೊಂವ್ಚಿ ವೊಡ್ಲಿ ಜೀವ್ ಕರುಂಕ್ “ಕೊಂಕಣಿಪೊಯೆಟ್ರಿ.ಕೊಮ್” ಸಂಪಾದಕ್ ಆನಿ ಕವಿತಾ ಟ್ರಸ್ಟಾಚೊ ಮುಖೆಲಿ, ಮ್ಹಾಕಾ ಭೋವ್ ಲಾಗ್ತೊ ಮೆಲ್ವಿನ್ ರೊಡ್ರಿಗಸ್ ಕಾರಣ್. ಹೊ ಕವಿತಾ ಪುಂಜೊ ತಾಚ್ಯಾಚ್ ಸಂಪಾದಕ್‌ಪಣಾಖಾಲ್ ಫಾಯ್ಸ್ ಜಾವ್ನ್ ಆಸಾ ತಿ ಅಭಿಮಾನಾಚಿ ಗಜಾಲ್. ಕವಿಬಾಬ್ ಮೆಲ್ವಿನ್ ಕವಿತಾಂಚೆಂ ಗೂಂಡ್ ಅಧ್ಯಯನ್ ಕರುನ್, ಆಪ್ಲಿ ಜಾಣ್ವಾಯ್ ಹೆರಾಂ ಥಂಯ್ ವಾಂಟುನ್ ಕೊಂಕ್ಣಿ ಕವಿತಾ ಶೆತ್ ಜೆವಾಳ್ ದವ್ರುನ್ ಆಯ್ಲಾ. ಭುರ್ಗ್ಯಾಂ ಖಾತಿರ್ ಅಖಿಲ್ ಭಾರತೀಯ್ ಮಟ್ಟಾರ್ ಕೊಂಕ್ಣಿ ಕವಿತಾ ಸ್ಪರ್ಧೊ ಆನಿ ಗಾಂವ್ಚ್ಯಾ ಕೊನ್ಯಾ ಕೊನ್ಯಾಂನಿ ಕವಿಗೋಷ್ಟಿ ಮಾಂಡುನ್ ಹಾಡ್ಚೆಂ ಕವಿತಾ ಟ್ರಸ್ಟಾಚೆಂ ಸಾಧನ್ ಶಾಭಾಸ್ಕೆಕ್ ಫಾವೊ. ಮ್ಹಜ್ಯಾ ಕವಿತ್ವಾಚ್ಯಾ ದೆಣ್ಯಾಂಕ್ ಈಟ್ ಘಾಲುನ್, ಪಾಟ್ ಥಾಪುಡ್ನ್ ಆನಿ ಗರ್ಜೆಚೆಂ ಮಾರ್ಗದರ್ಶನ್ ದೀವ್ನ್ ಪೋಸ್ ಕೆಲ್ಲೊ ಆನ್ಟೀಕ್ ಪ್ರಮುಖ್ ವ್ಯಕ್ತಿ ಜಾವ್ನ್ ಆಸಾ ಮ್ಹಜೊ ಅಮಿಗ್ ಕವಿಬಾಬ್ ಆಂಡ್ರ್ಯಾ ಎಲ್. ಡಿ'ಕುನ್ಹಾ. ಹ್ಯಾ ದೊಗಾಂಯ್ಚಿ ಹಾಂವ್ ಸದಾಂಚ್ ಆಭಾರಿ.

ಸವೆಂಚ್ ಮ್ಹಜ್ಯಾ ಕವಿತಾಂಕ್ ಆನಿ ಬರ್ಪಾಂಕ್ ಫಾಯ್ಸ್ ಕರುನ್ ಉತ್ತೇಜನ್ ದಿಲ್ಲ್ಯಾ ಸರ್ವ್ ಕೊಂಕ್ಣಿ ಪತ್ರಾಂಚೊ ಪ್ರತ್ಯೇಕ್ ಜಾವ್ನ್ ‘ರಾಕ್ಸೊ’, ‘ಮಿತ್ರ’, ‘ದಿವೊ’ ಆನಿ ‘ಝೆಲೊ’ ಪತ್ರಾಂಚ್ಯಾ ಸಂಪಾದಕಾಂಚೊ ಹಾಂವ್ ಉಪ್ಕಾರ್ ಭಾವುಡ್ತಾಂ. ತಶೆಂಚ್ ಆಪ್ಲ್ಯಾ ವೆಬ್-ಸಾಯ್ಲಿಂನಿ ಮ್ಹಜಿಂ ಕವಿತಾಂ ಆನಿ ಬರ್ಪಾಂ ಫಾಯ್ಸ್ ಕರುನ್ ಮ್ಹಾಕಾ ಪಾಟಿಂಬೊ ದಿಲ್ಲ್ಯಾ ‘ದಾಯ್ಜಿವಲ್ಡ್.ಕೊಮ್’, ‘ಕೊಂಕಣಿಪೊಯೆಟ್ರಿ.ಕೊಮ್’, ‘ಮಾಯ್‌ಭಾಸ್.ಕೊಮ್’, ‘ದಾಯ್ಜ್.ಕೊಮ್’, ‘ಮ್ಯಾಂಗಲೋರಿಯನ್.ಕೊಮ್’ ಆನಿ ‘ದ್ಯಾಟ್‌ಕನ್ನಡ.ಕೊಮ್’ ಹಾಂಚ್ಯಾ ಸಂಪಾದಕಾಂಕ್ ಹಾಂವ್ ಆಭಾರಿ.

ಪ್ರತ್ಯೇಕ್ ಜಾವ್ನ್ “ಮೊತಿಯಾಂ ಆನಿ ತಾರಾಂ” ಕವಿತಾ-ಪುಸ್ತಕಾಂತ್ ಮ್ಹಜಿಂ ಪಾಂಚ್ ಕವಿತಾಂ ಫಾಯ್ಸ್ ಕರುನ್ ಮ್ಹಾಕಾ ಪಾಟಿಂಬೊ ದಿಲ್ಲ್ಯಾ ‘ದಾಯ್ಜ್ ಕೊಮ್’ ಸಂಪಾದಕ್ ವಲ್ಲಿ ಕ್ವಾಡ್ರಸ್, ಕುವೈಟ್ ಹಾಚೊ ಹಾಂವ್ ಉಪ್ಕಾರ್ ಭಾವುಡ್ತಾಂ.

ಮ್ಹಾಕಾ ಜಲ್ಮ್ ದೀವ್ನ್ ವ್ಹಡ್ ಕೆಲ್ಲ್ಯಾ ಮ್ಹಜ್ಯಾ ಮಾಂಯ್ ಆನಿ ಪಪ್ಪಾಕ್ ಹಾಂವ್ ಜಿಣಿಭರ್ ಋಣಿ. ತಾಂಣಿ ದಿಲ್ಲಿ ದೇಖ್ ಆನಿ ತಾಂಣಿ ಕೆಲ್ಲೊ ಸಾಕ್ರಿಫಿಸ್ ಹಾಂವ್ ಉಮಾಳ್ಚ್ಯಾ ಭೊಗ್ಲಾಸವೆಂ ಮ್ಹಜ್ಯಾ ದೊಳ್ಳ್ಯಾಂ ಮುಖಾರ್ ದವರ್ತಾಂ. ಮ್ಹಜೆ ಜಿಣ್ಯೆಕ್ ನವೊ ಅರ್ಥ್ ದಿಲ್ಲ್ಯಾ ಮ್ಹಜೆ ಜಿಣ್ಯೆ ಸಾಂಗಾತೀಣ್ ವಿನೀತಾಚೊ, ಮ್ಹಾಕಾ ಅಧಿಕ್ ಮೊಗಾನ್ ದೆಕ್ಚ್ಯಾ ಆನಿ ಸದಾಂಚ್ ‘ಬಿರ್ಪಿ’ ದವರ್ಚ್ಯಾ ಮ್ಹಜ್ಯಾ ಆಟ್ ವರ್ಸಾಂಚೆ ಧುವೆಚೊ ನತಾಶಾಚೊ ತಶೆಂಚ್ ಮ್ಹಾಕಾ ಮೊಗಾನ್ ಲೆಕುನ್ ಮ್ಹಜೆಂ ಜಿವಿತ್ ರೂಪಿತ್ ಜಾಂವ್ಚ್ಯಾಂತ್ ವ್ಹಡ್ ವಾಂಟೊ ಘೆತ್‌ಲ್ಲ್ಯಾ ಆನಿ ಮ್ಹಜ್ಯಾ ದೆಣ್ಯಾಂಥಂಯ್ ಸಂತೊಸ್ ಪಾಂವ್ಚ್ಯಾ ಮ್ಹಜ್ಯಾ ಭಾವ್ ಭಯ್ಣಿಂಚೊ ಆನಿ ಸರ್ವ್ ಸೈರ್ಯಾ-ಧಾಯ್ರ್ಯಾಂಚೊ ಹಾಂವ್ ಖಾಲ್ತೆಪಣಿ ಉಪ್ಕಾರ್ ಭಾವುಡ್ತಾಂ.

ಇಸ್ಕೊಲಾಂತ್ ಶಿಕಯಿಲ್ಲ್ಯಾ ಸರ್ವ್ ಮೆಸ್ತ್ರಿ ಮೆಸ್ತ್ರಿಣಿಂಕ್, ಜಿವಿತಾಚ್ಯಾ ಪಾಂವ್ಚ್ಯಾರ್ ಏಕ್ ನಾ ಏಕೆ ರಿತಿನ್ ಪಾವ್‌ಲ್ಲ್ಯಾ ಧಾರ್ಮಿಕ್ ಭಾವ್ ಭಯ್ಣಿಂಕ್, ಮೊಗಾಚ್ಯಾ ಇಷ್ಟಾಂಕ್, ಮ್ಹಾಕಾ ಉತ್ತೇಜನ್ ದೀವ್ನ್ ಆಯಿಲ್ಲ್ಯಾ ಸರ್ವ್ ಉದ್ಯಾವರೈಟ್ಸ್ ಮಿತ್ರಾಂಕ್, ಹ್ಯಾ ಬುಕಾಪಾಟ್ಲಾನ್ ವಾವುರ್ದಲ್ಲ್ಯಾ ಹರ್ಯೆಕ್ಲ್ಯಾಕ್ ಆನಿ ಪ್ರತ್ಯೇಕ್ ಜಾವ್ನ್ ತುಮ್ಮಾಂ ವಾಚ್ಪಾಂಕ್ ಹಾಂವ್ ದೇವ್ ಬರೆಂ ಕರುಂ ಮ್ಹಣ್ತಾಂ. ಮ್ಹಾಕಾ ದುಬಾಯ್ಚ್ಯಾ ದಾಯ್ಜಾಂಚಿ ವೊಳಕ್ ಜಾಂವ್ಕ್ ಕಾರಣ್ ಜಾಲ್ಲ್ಯಾ ಮುಖೆಲಿ ಡಾಯನ್ ಡಿ’ಸೋಜಾಚೊ ಹಾಂವ್ ಸದಾಂಕಾಳ್ ರಿಣ್ಕಾರಿ. ‘ದಾಯ್ಜ್ ದುಬಾಯ್’ ಎಕ್ತಾರಾಚೊ ಪ್ರಸ್ತುತ್ ಸಂಚಾಲಕ್ ಹೇಮಾಚಾರ್ಯ ಆನಿ ಸರ್ವ್ ದಾಯ್ಜ್ ಮಿತ್ರಾಂ ಥಾವ್ನ್ ಮ್ಹಾಕಾ ಬರೊ ಪಾಟಿಂಬೊ ಲಾಭ್ಲಾ. ತಾಂಕಾಂ ದೇವ್ ಬರೆಂ ಕರುಂ. ಹ್ಯಾ ಸಂಧರ್ಭಿಂ ಮ್ಹಜ್ಯಾ ಗಾಂವ್ಚ್ಯಾ ದೋಗ್ ಫಾಮಾದ್ ಕವಿಂಚೊ ದೆ. ಹೆನ್ರಿ ಡಿ’ಸಿಲ್ವಾ (ರಾನ್ ಉದ್ಯಾವರ್) ಆನಿ ದೆ| ಸಾವೆರ್ ಮೆಂದೊಸ್ (ಎಕ್ಸ್. ಎಮ್. ಉದ್ಯಾವರ್) ಹಾಂಚೊ ಅಭಿಮಾನಾನ್ ಉಡಾಸ್ ಕಾಡ್ತಾಸ್ತಾನಾ ಹಿ ಲ್ಹಾನ್ತಿ ಕೃತಿ ತುಮ್ಮಾಂ ಸರ್ವ್ ಮ್ಹಜ್ಯಾ ಮಯ್ಪಾಸಿ ಕೊಂಕ್ಣಿ ಲೊಕಾಕ್ ಅರ್ಪಣ್ ಕರ್ತಾಂ.

ಹಾಂವೆಂ ಕವಿತಾ ಶೆತಾಂತ್ ಜಾಯ್ತಿಂ ಶಿಕೊಂಕ್ ಆಸಾ. ನವಿಂ ಚಿಂತ್ನಾಂ, ನವಿ ಶೈಲಿ ಮ್ಹಜೆ ಕವಿತೆಂನಿ ಗುಂತುಂಕ್ ಆಸಾ. ಕವಿಬಾಬ್ ಮೆಲ್ವಿನ್ ರೊಡ್ರಿಗಸ್, ಆ್ಯಂಡ್ರೊ ಎಲ್. ಡಿಕುನ್ಹಾ, ಹೆನ್ರಿ ಎಮ್. ಪೆರ್ನಾಲ್, ವಿಲ್ಸನ್ ಕಟೀಲ್ ಬರಯ್ತಾತ್ ಜಶೆಂ ಹಾಂವೆಂಯ್ ವಿಂಚ್ಣಾರ್ ಕವಿತಾಂ ಬರೊಂವ್ಕ್ ಶಿಕಜಾಯ್ ಮ್ಹಣ್ ಮ್ಹಜೆ ಅಭಿಲಾಶಾ. ಸುಟಾವೊ ವಿಮರ್ಸೊ ಸಾಹಿತ್ಯಾಚ್ಯಾ ವಾಡಾವಳಿಕ್ ಭೋವ್ ಗರ್ಜೆಚೊ ಮ್ಹಣ್ ಹಾಂವ್ ಮಾನ್ತಾಂ. ಮ್ಹಜ್ಯೊ ಕವಿತಾ ವಾಚುನ್ ತುಮ್ಮಾಂ ಜೆಂ ಭೊಗ್ಲಾಂ (ಜಾಂವ್ ಧನಾತ್ಮಕ್ ಯಾ ಋಣಾತ್ಮಕ್) ತೆಂ ದಾಕ್ಟೆಣೀವೀಣ್ ತುಮಿ ಮ್ಹಾಕಾ ಬರಯ್ತಾತ್ ತರ್ ತುಮ್ಮೊ ವ್ಹಡ್ ಉಪ್ಕಾರ್ ಜಾತಲೊ.

ಪುಸ್ತಕಾಂತ್ರಿಂ ಲ್ಲಾರಾಂ

1. ಗಲ್ಪಾಂತ್ ಯತೇಷ್ಯ ಪಾದ್ರಿ	15
2. ಘಡಿ ಏಕ್ ಆಯಿಲ್ಲಿ	16
3. ಕುಸೊನ್ ವೆಚೆ ಕಾತಿಚೊ	18
4. ಬಾಪಾಚೆಂ ಘರ್	20
5. ನೆಣ್ಣಿಂ ಭೊಗ್ಲಾಂ	22
6. ಮೊನ್ವಾತಿಂಚೆಂ ಮೊನ್ವಾತ್‌ಪಣ್	23
7. ಬಾಂಯ್ತಲೊ ಮಾಣ್ಣೊ	24
8. ಕಿರ್ಕೊಳ್ ಆಳ್ವೆಂ	26
9. ಪ್ರಾಯ್ವಂತಾಂಚೆಂ ಘರ್	27
10. ಪಾಳ್ವೆಂ	28
11. ಬಾಳಾಕ್ ಸ್ವಪ್ನಂವ್ಕ್ ಸೊಡಾ	30
12. ಏಕ್‌ಚ್ ಧರ್ತಿ	31
13. ಲ್ಲಾರಾಂ ಲಜೆಲಿಂ	33
14. ಮಾತ್ಸೆಂ ಸುಧಾಸುರ್ನ್ ವ್ಹರ್	34
15. ಕಾಳ್ಜಾ-ಶೆವೊಟ್	36
16. ಕುಂಭಕೋಣಾಂತ್ಲೆ ಕಳೆ	37
17. ತ್ಸುನಾಮಿ ಆನಿ ಸುಜಾನ್ನಾಮಿ	38
18. ಕಾಳೊಕ್ ಪಡ್ವಾಳ್ ಪುಡೆಂ	40
19. ನವೊ ಸಂಬಂಧ್	41
20. ಅಮಾನತ್	42
21. ದುಬಾಯಿಂತ್ಲೊ ಪಾಟ್ಕೊ	43
22. ಮೋಗ್ ಕಾಳ್ಜಾಂತ್ ಥಾವ್ನ್?	44
23. ಕವಿಬಾಬ್	46
24. ಜಿವಿತಾಂತ್ಲಿ ಮಹಾನ್ ಸ್ತ್ರೀ	47
25. ಕವಿಚೆಂ ಶಿಂದಪ್	48
26. ಫರಕ್ ಆಮ್ಕಾಂ ತುಮ್ಕಾಂ	50
27. ಗಾಂವಾ ಥಾವ್ನ್ ನವೆಂ ಆಯ್ಲಾಂ	51
28. ಹಿ ಕಸ್ಲಿ ಜೀಕ್?	52
29. ತುಂವೆಂ ಫುಲ್ ಜಾಂವ್ಚೆಂ ನಾಕಾ	53
30. ಪಾತ್ಕಾಂಚೆ ಸಮಯೆ	54
31. ತುಂ ಯೆತಾಯ್ ತೆನ್ನಾ	55

32. ತೆಂ ಭಾಯ್ ಸರ್ದೆಂ	56
33. ನಾಂವ್ ನಾತ್‌ಲ್ಲಿ ಕವಿತಾ	57
34. ಬೋಯ್ಲ್ ಆನಿ ಬೋಯ್ಲ್ ಗಾಡಿ	58
35. ಆಮ್ನರಿ ಯುವಕ್!	59
36. ಹೆಡ್ ಒರ್ ಟೇಯ್ಲ್	61
37. ಬರ್ಯಾ ಗುಣಾಂಚೊ ನೊವ್ರೊ	62
38. ಧಾಂವ್ಚೆಂ ಪಿಶೆಂ	63
39. ಅಶೀಯ್ ಏಕ್ ಕವಿಗೋಷ್ಟಿ	65
40. ಮನ್ಶಾಚ್ಯಾ ಮತಿಪಡ್ಲ್ಯಾ ಥಾವ್ನ್	66
41. ಪಪ್ಪಾನ್ ದಿಲ್ಲೊ ಬುಸ್ಕೊಟ್	67
42. ಕಾಳೊ ನಾಜರೆನ್	68
43. ವಿಜ್ಞಾನಿಚೆಂ ಮಾಗ್ಣೆಂ	69
44. ಕೊಂಕ್ಣಿ ಶಾಯರಿ	70

ಚುಟುಕಾಂ.....

1. ದುಕೊಳ್	71
2. ಇಂಡಿಯಾ ಪರ್ಜಳ್ತಾ	71
3. ಸ್ವಯಂ ಸೆವಕ್	71
4. ಬಾಯ್ಲೆಕ್ ಮ್ಹಜ್ಯಾ	72
5. ಪಿರಿ ಪಿರಿ ಪಾವ್ನ್	72
6. ಚಾಯೆ ತೊಂಡಾಕ್	72
7. ಕವಿಚಿ ನಿಮ್ಣಿ ಆಶಾ	73
8. ಬಾರ್ಬೆಕ್ಯೊ	73
9. ಕ್ರಾಂತಿಕಾರಿ ಅಹಿಂಸಾವಾದಿ	73
10. ಜಳಾರಿಂಚೆಂ ನಿರ್ಮೂಲನ್	74
11. ದೀಷ್ಟ್ ಆನಿ ಬೆರ್ಚಪ್ಪ	74
12. ಶಾಲ್ - ಸನ್ಮಾನ್	74
13. ಮಾಣುಗೇಚೆಂ ಮಾಣಿಕ್	75
14. ಲಿಪ್ಯೆಚೊ ವಾದ್	75
15. ಕಿತ್ಯಾಕ್ ಸಗ್ಳಿ ಬೋರ್?	76
16. ರಾಗ್ ಆನಿ ಸೊಭಾಯ್	76
17. ಗ್ಲೋಬಲ್ ವಾರ್ಮಿಂಗ್	76
18. ರಿಸೆಶನ್	77
19. ಶೆಣ್ ಸಾಹಿತ್ಯ್	77

ಗಲ್ಲಾಂತ್ ಯತೇಷ್ ಪಾದ್ರಿ

ಗಲ್ಲಾಚೆ ರೆಂವೆರ್
ಪಯ್ಲ್ಯಾಚ್ ಪಾವ್ಪಿಂ
ಪಾಂಯ್ ತೆಂಕ್‌ಲ್ಲಾ ಮ್ಹಾಕಾ
ವ್ಹಡ್ ಆಜ್ಯಾಪ್ ಆಸ್ಲೆಂ ರಾಕೊನ್
ಮೆಟಾಂ ಮೆಟಾಂನಿ
ಪಾದ್ರಿ ಜಾಯ್ತಿ ಭೆಟ್ಲೆ
ಭೋವ್ಯಾ ಸಗ್ಳೆ ಸೆಕ್ಯುಲರ್
ತಾಂಚೆ ಲೋಬ್ ಧವೆಚ್ ಆಸ್ಲೆ

ಆನಂದ್ ದೆವಾ ಬಾಪಾಕ್
ಕಿತೆಂ ದೆವಾಸ್ಪಣ್ ಹಾಂಚೆಂ?
ಹಾತಾಂತ್ ಕೋಂತ್ ರಜಾರ್
ಮಾತ್ಯಾರ್ ಮಾತ್ ನಿವ್ಲೆಂ
ಸಮ್ಜಲೊಂ ನಾ ಮಿಸ್ತೆರ್
ಮ್ಹಾಕಾ ಬೆಸಾಂವ್
ಘೆಂವ್ಕ್ ಜಾಯ್ ಆಸ್ಲೆಂ
ದೆಖ್ತಾಂ ದೆಖ್ತಾಂ
ದೆಗೆನ್ ತಾಂಚ್ಯಾ
ಸಾಯ್ಬಣ್ಯೊ ಸಬಾರ್

ವಿರ್‌ಪೋರ್ತಾಕ್ ಆಯಿಲ್ಲೊ
ಮ್ಹಜೊ ಮಾಮಾ ಮ್ಹಾಕಾ ವ್ಹರುಂಕ್
ಹಾತ್ ಜೊಡ್ನಾಕಾ ಆಯ್ಕ್ ಮ್ಹಣಾಲೊ
ಪಾದ್ರಿ ನ್ಹಯ್ ತೆ ಆರ್ಬಿ
ನ್ಹೆಸಪ್ ತಶೆಂಚ್ ತಾಂಚೆಂ ತೆಂ
ನ್ಹೆಸ್ತಾತ್ ಸದಾಂಚ್ ಧವೆಂ
ಪಾಟ್ಲ್ಯಾನ್ ಆಸಾತ್ ಬುರ್ಖಾ ಘಾಲ್ಲ್ಯೊ
ಬಾಯ್ಲೆರೇ ತಾಂಚ್ಯೊ !

2002

ಘಡಿ ಏಕ್ ಆಯಿಲ್ಲಿ

ಘಡಿ ಏಕ್ ಆಯಿಲ್ಲಿ
ಪ್ರಸೂತನಾಚಿ ದೂಕ್ ಸೊಸ್ಚಿ
ನವ್ಯಾ ಜಿವಾನ್ ಉಜ್ವಾಡ್ ದೆಕ್ಚಿ
ಅಂಜ್ಯಾಳ್ ಬಾಳ್ ದೊಳ್ಕಾಂ ಹುಜಿರ್
ದೂಕ್ ತಿಚಿ ನಪಯಿಂಚ್ ಜಾಲಿ


ಘಡಿ ಏಕ್ ಆಯಿಲ್ಲಿ
ಮಾಂಯ್ ಮ್ಹಳ್ಳೊ ಮ್ಹೊಂವಾಂ ಸಾರ್ಕೊ
ಪಯ್ಲೊ ಸಬ್ದ್ ಪುತಾನ್ ಉಚಾರ್ಚಿ
ಆವಯ್ ಪಣಾಚೆಂ ಇನಾಮ್ ಪಾಚಾರ್ಚಿ
ತಿಚ್ಯಾ ಸಂತೊಸಾಕ್ ಗಡ್ ನಾ ಜಾಲಿ

ಘಡಿ ಏಕ್ ಆಯಿಲ್ಲಿ
ಇಸ್ಕೊಲಾಚ್ಯಾ ಪಯ್ಲ್ಯಾ ದಿಸಾಚಿ
ತತ್ಕಾಲಿಕ್ ವೆಗ್ಳಾಚಾರಾಚಿ
ಇಲ್ಲೊ ಸಂತೊಸ್ ಇಲ್ಲಿಶಿ ಖಿಂತ್
ತಿ ಮನಾಂತ್ಚ್ ಚಡ್ವಡ್ಲಿ

ಘಡಿ ಏಕ್ ಆಯಿಲ್ಲಿ
ಶಿಕವ್ ಸಂಪ್ರಚ್ ನವಿ ಸುರ್ವಾತ್
ಪುತಾನ್ ಪರ್ಗಾವಾಂತ್ ಕಾಮಾಕ್ ಲಾಗಿ
ಮಾಂಯ್ ಗಾಂವಾಕ್ ಆದೇವ್ನ್ ಮಾಗಿ
ತಿ ಅಸಹಾಯಕ್ ಪಣಿ ಪಳೇತ್ ರಾವ್ಲಿ

ಘಡಿ ಏಕ್ ಆಯಿಲ್ಲಿ
ಪರ್ದೆಶಾಥಾವ್ನ್ ಪಯ್ಲಿ ಚೇಟ್
ಮಾಂಯ್ ಪಾಸೆ ಥಾವ್ನ್ ಪಯ್ಸ್
ಎಕ್ಸುರೊ ಬಾವ್ಲೊ! ಪುತಾಕ್ ಚಿಂತುನ್
ಏಕ್ ದುಕಾ ಥೆಂಬೊ, ತಿ ವ್ಹಾಳಯ್ಲಾಗಿ

ಘಡಿ ಏಕ್ ಆಯಿಲ್ಲಿ
ರಜೆರ್ ಗಾಂವಾಕ್ ಆಯಿಲ್ಲೊ ಪೂತ್
ಪಸಂದ್ ಚಲಿಯೆಸಂಗಿಂ ಜಾಲೊ ಕಾಜಾರ್
ಆಪ್ಲ್ಯಾ ನವ್ಯಾ ಸಂಸಾರಾಂತ್ ಕೊವೊಳ್ಳೊ
ತಿ ಕಾಳ್ಜಾಂತ್ಚ್ ಮೌನ್ ರಡ್ಲಿ



ಫಡಿ ಏಕ್ ಆಯಿಲ್ಲಿ
ಪರ್ದೆಶಾ ಥಾವ್ನ್ ಬರಿ ಖಬರ್
ನವಿ ಆತುರಾಯ್ ನಾತ್ವಾಕ್ ಪಳೆಂವ್ಚಿ
ಉಸ್ಕಾರ್ ಖೆಳಂವ್ಚಿ
ತಿಚೆಂ ಸ್ವಪ್ನಾಂ ಜಿವಾಳ್ಕಿಂ

ಫಡಿ ಏಕ್ ಆಯಿಲ್ಲಿ
ವಾಡ್ಲಲ್ಯಾ ನಾತ್ವಾಲಾಗಿಂ
ಉಲೊಂವ್ಕ್ ಆಶೆಲ್ಲ್ಯಾ ತಿಕಾ
ಫಿಂಗಿ ಭಾಸ್ ಖಂಯ್ ಸಮ್ಜತ್?
ಏಕ್ ನೀಳ್ ಸ್ವಾಸ್ ತಿ ಸೊಡಿಲಾಗ್ಲಿ, ಬೊಟಾಂ ಮೊಡಿಲಾಗ್ಲಿ.....

2003

ಕುಸೂನ್ ವೆಚೆ ಕಾತಿಚೊ

ಪರ್ನ್ಯಾ ಪಾಗೊರಾಕ್ ಚುನೊ ದೀವ್ನ್
ಕರಡ್ ಲುಂವೊನ್ ಕಾಡಿಜಾಯ್ ಆಸ್ಲೆಂ
ರಿಗ್ತಾಸ್ತಾಂ ಭೊಗ್ಲೆಂ ಮ್ಹಾಕಾ
ಗೇಟಿ ಭಿತರ್ ಸಿಮಿಸ್ತಿಚ್ಯಾ
ನಿಮ್ಣೆಂ ಪಯ್ಣ್ ಸೊಂಪ್ಯಾನ್ ಸಂಪ್ಲೆಂ
ಕಷ್ಟ್ ಕಾಂಯ್ ಜಾಲೆ ನಾಂತ್
ಚಲೊನ್ ಯೆಂವ್ಚೆಂ ಪಡ್ಲೆಂ ನಾ

ಜಿವಂತ್ ತಶೆಂ ಭಲಾಯ್ಕೆಂತ್ ಆಸ್ತಾಂ
ಭೆಟ್ ದೀಂವ್ಕ್ ಹಾಂವೆಂ ದಾಕಯ್ಲೊ ಶಿಣ್
ಚಲೊನ್ ಸ್ವಂತ್ ಪಾಯಾಂನಿ
ಆಜ್ ಹಾಂವ್ ಚಲೊಂಕ್ ಸಕ್ಲೊನಾ
ಸುಂಗಾರಾಯಿಲ್ಲೆ ಪೆಟೆಂತ್ ದವರ್ನ್
ಪೆಂಟೆಂತ್ಲ್ಯಾನ್ ಪುರ್ಶಾಂವಾರ್ ಹಾಡ್ನ್
ಪೊಂಡಾಂತ್ ದೆಂವಯ್ಲೆಂ ಹೆರಾಂನಿ

ಮೊಗಾಚಿಂ ಮನ್ಶಾಂ ಪೊಂಡಾರ್ ಮ್ಹಜ್ಯಾ
ಸೊಭಯ್ತಾತ್ ರಾಸ್ ಪುಲಾಂ
ಜಳಯ್ತಾತ್ ವಾತಿ ಆನಿ
ಗಳಯ್ತಾತ್ ದುಕಾಂ ಕಿತ್ಯಾಕ್?
ಬಾವ್ಲಿಂ ಭೋವ್ಯಾ ನೆಣಾಂತ್
ಹಾಂವ್ ಮರೊಂಕ್ ನಾ ಮ್ಹಜಿ
ಕೂಡ್ ಫಕತ್ ಜಾಲ್ಯಾ ಮಾತಿ

ಹಾಂಗಾಸರ್ ಮೆಳ್ಳಿಂ ಗಾಂವ್ಕಾರಾಂ
ಮೊಗಾಚಿಂ ಆನಿ ರಾಗಾಚಿಂ
ಜಿವಂತ್ ಆಸ್ತಾಂ ಉತರ್ ನಾತ್ಲಿಂ
ಕುಟ್ಮಾಚಿಂ ಆನಿ ಶೆಜಾರ್ಚಿಂ
ಆತಾಂ ಉಲಯ್ತಾಸ್ತಾಂ ಉಪಾವ್ ನಾ
ಕಿತ್ಯಾಕ್ ಆಮಿ ಸರ್ವ್ ಎಕೆಚ್ ಜಾತಿಚಿಂ
ಕುಸೂನ್ ವೆಚೆ ಕಾತಿಚಿಂ

ಲ್ಹಾನ್ ಪಣಾಂಕ್ ಲಜೆತಾಂ
ಪೂನ್ ಪುಂಜಾವ್ನ್ ದವರ್ಚ್ಯಾ ಬದ್ಲಾಕ್
ದರ್ವಡ್‌ಲ್ಲಾಕ್ ದಿವೆಂ ಪುಂಜಾಂವ್ಕ್
ಗ್ರೇಸ್ತಕಾಯ್ ಹಾಂಗಾ ಉಪ್ಕಾರ್

ಸೊಭಾಯೆಕ್ ಕುಸ್ಕುಟ್ ಮೋಲ್ ನಾ
ಆಮಿ ಸರ್ವ್ ಎಕೆಚ್ ಜಾತಿಚಿಂ
ಕುಸೊನ್ ವೆಚೆ ಕಾತಿಚಿಂ

ಪಾಗೊರಾ ಭಾಯ್ರ್ ಇಗರ್ಜ್ ಸೊಭಿತ್
ಕ್ರಿಸ್ತಾಂವ್‌ಪಣ್ ಜಾಗಯಿಲ್ಲಿ
ಹಜಾರಾಂನಿ ಮಿಸಾಂ ರೆತಿರ್ಯೊ
ಹಾಂವ್ ಕಾಂಯಿಂಚ್ ಬದಲೊಂ ನಾ
ಆತಾಂ ಕಾಕುಳ್ತಿಚೆರ್ ಭರ್ವಸ್ತಾಂ
ಹಾಂವ್‌ಯ್ ತೆಚ್ ಜಾತಿಚೊ
ಕುಸೊನ್ ವೆಚೆ ಕಾತಿಚೊ

2003


ಬಾಪಾಚೆಂ ಘರ್

ನತ್ಲಾಂ ವೆಳಾರ್ ಜಮ್ಲೆಲ್ಯಾ
ಮೊಗಾಳ್ ಪರ್ಜೆಕ್ ಪಳೆಂವ್ಕ್ ಆಪ್ಲ್ಯಾ
ಸಂತೊಸಾನ್ ಸೊಮಿ ಜೆಜು
ದೆವಾಳಾ ಆಂಗ್ಲಾಕ್ ರಿಗ್ಲೊ
ಗೇಟಿ ಭಿತರ್ ಪಾಂಯ್ ತೆಂಕ್ತಚ್
ಖೆಟ್ ಶಿಂದುನ್ ಮುಖಾರ್ ಸರ್ತಚ್
ದೊಳ್ಳ್ಯಾ ಮುಕ್ಲೆಂ ದೃಶ್ಯ ದೆಖೊನ್
ವಿಜೈತ್ ಜಾಲೊ ಸಗ್ಳೊ

ಎಕೆ ಕುಶಿನ್ ದಾಳ್ನ್ ದವರ್ಲ್ಯಾಂತ್
ನೆಕೆತ್ರಾಂ ಕೆಲೆಂಡ್ರಾಂ
ಆನ್ಯೇಕೆ ಕುಶಿನ್ ಭರಾನ್ ವಿಕ್ತಾತ್
ಕ್ರಿಸ್ತಸ್ ನ್ಯೂ-ಇಯರ್ ಕಾರ್ಡಾಂ
ಬಗ್ಗೆಕ್ ಎಕ್ಲೊ ಘೆವುನ್ ಬಸ್ಲಾ
ಲಕ್ಶಿಡಿವ್ ಲೊಟ್ರೊ
ಥಂಯ್ಚ್ ದೆಗೆನ್ ಮೊಲಾಕ್ ಮೆಳ್ತಾತ್
ಟೀ ಶರ್ತಾಂ, ರಜಿಸ್ಟ್ರೊ

ಸಾಕ್ರಿಸ್ತಿಂತ್ ಲಾಯ್ನ್ ಲಾಗ್ಲ್ಯಾ
ಬರವ್ನ್ ಆಸಾತ್ ಮಿಸಾಂ
ಕ್ಯಾಂಟಿನಾಂತ್ ಖೆಟ್ ಘೆಂವ್ಚಾಕ್
ಪಿರ್ಯಾ ಆನಿ ಪ್ಯಾಟಿಸಾಂ
ಗ್ರೊಟ್ಟ್ಯಾಲಾಗಿಂ ಬಾವ್ಲೊ ಮಿರೊಣ್
ಬಸ್ಲಾ ವಿಕುಂಕ್ ವಾತಿ
ಎಕ್ಲೊ ಮ್ಹಣ್ತಾ ಘೆಯಾತ್ ಕೊಂಕ್ರಿ
ಪದಾಂ ಹಾಸ್ತಿಂ ಉಡ್ತಿಂ

ಜಾರಿಟಿ ಬಜಾರಾಂತ್ ರುಚೆಕ್
ಸರ್ಪಾತೆಲ್ ಸನ್ನಾ
ರೂಚ್ ಹಾಚಿ ಜಾಣಾಸ್ಲ್ಯಾಂಕ್
ಹೆಂ ದೆವಾನ್ ದಿಲ್ಲೆಂ ಮಾನ್ನ್
ಕಾರಿಜ್ಮಾತಿಕ್ ಭಾಂವ್ಡಾಂ ವಿಕ್ತಾತ್
ಕೊಂತಾಂ ಮಿರಿಸ್ ಸಬಾರ್
ಕುಸ್ವಾರ್ ತರೀ ತಿಂ ಘೆವ್ನ್ ಬಸ್ತಿಂ
ಘಡ್ಯೆನ್ ಜಾತೊ ಕಾಬಾರ್



ಬಾಪಾಚೆಂ ಫರ್ ಯಾ ಬಾಜಾರ್?
ಜೆಜು ಚುರ್ಚುರೆ ಕರಿಲಾಗ್ಲೊ
ಸಾರೊಣ್ ಏಕ್ ಹಾತಿಂ ಘೆವುನ್
ಎಕೆಕ್ಲ್ಯಾಕ್ ಧಾಂವ್ಡಾಂವ್ಕ್ ಧರಿಲಾಗ್ಲೊ
ದೆಖ್ತಾಂ ದೆಖ್ತಾಂ ಪಡ್ಲೆಚ್
ಥೊಡ್ಯಾಂ ಪಾಟಿರ್ ಮಾರ್
ಕವಿತಾ ಬೂಕ್ ವಿಕುಂಕ್ ಬಸ್ಲಾಲ್ಯಾ
ಮ್ಹಜೆರಿ ಪಡ್ಲೆ ಚಾರ್

ಧನ್ಯ ಜಾಲಾಂ ಆಜ್ ಹಾಂವ್
ಮಾರ್ ಖಾವ್ನ್ ಜೆಜು ಹಾತಿಂ
ಮನ್ಶಾ ಕೂಡ್‌ಚ್ ಪವಿತ್ರ್ ತೇಂಪ್ಲಾ
ತೆಂ ಸತ್ ಆಟಯ್ತಾಂ ಮತಿಂ
ಉಣೆಪಣಾಂಕ್ ವೊಳ್ಳತಾಂ
ಕರ್ನ್ಯಾಂಕ್ ಮ್ಹಜ್ಯಾ ಲಜ್ತಾಂ
ವ್ಯಾರಿಯ್ ಪುರೊ ಮಾರಿಯ್ ಪುರೊ
ಮೆಟಾಂ ಮ್ಹಜಿಂ ಮೆಜ್ತಾಂ

2003

ನೆಣ್ಣೆಂ ಭೊಗ್ಗಾಂ

ಗರ್ಬಾಂತ್ಲಿ ಉಬ್ ಭೊಗ್ಜಾಕ್ ಪರತ್
ಮನ್ ಮ್ಹಜೆಂ ಆಶೆತಾ
ನವೊ ಸಂಸಾರ್ ನಾಕಾಚ್ ಆಸ್ಲೊ
ಮತ್ಲಬ್ ಭೊಂವ್ತಣಿ ನಿಶೆತಾ

ಏಕ್ ಆತ್ಮೀಯ್ ರುಪ್ಣೆಂ ಮ್ಹಾಕಾ
ಕಿತ್ಲ್ಯಾ ಮೊಗಾನ್ ದೆಖ್ತಾ! ಮ್ಹಜೊ
ಪಯ್ಲೊ ಸಬ್ದ್ ತಿಕಾಚ್ ಅಮಾನತ್
'ಮಾಮ್' ಮ್ಹಣೊಂಕ್ ರಾಕ್ತಾಂ

ಚಿಂತ್ಲೆಂ ಹಾಂವ್ ಏಕ್ ನಿತಳ್ ನೆಂಟೆಂ
ದುಭಾವ್ ಧೊಸ್ತಾ ಇಲ್ಲೊ
ಕಸ್ಲೆಂಗೀ ಪಾತಕ್ ಧುಂವ್ಚ್ಯಾಕ್ ಮ್ಹಣ್
ಉಡಾಸ್ ತೆಂಪ್ಲಾಕ್ ವೆಲ್ಲೊ

ಪಾಳ್ಲ್ಯಾಂತ್ ದವರ್ಚೊ ಸಂಭ್ರಮ್ ಸರ್ವಾಂ
ನಾಚ್ ಖೆಳಾಂತ್ ಮಗ್ನ್ ಉರ್ಲಿಂ
ಪೊಲ್ಕಾರ್ ಉಮೆ ಘೆತಾಸ್ತಾನಾ
ವಿಚಿತ್ರ್ ವಾಸ್ ಆದಾಳ್ಕೊ

ಚಾಲ್ ಹಾಂಚಿ ಮತಿಂ ನಿಯಾಳ್ನ್
ಮ್ಹಜ್ಯಾ ಇತ್ಲ್ಯಾಕ್ ಹಾಂವ್ ಹಾಸ್ತಾಂ
ಲಾಗಿಂ ಯೆತಿತ್, ಭೊಗ್ತಾತ್ ಬಾಂದ್ಪಾಸ್
ಸುಶೆಗ್ ಸಾಂಡುನ್ ರಡ್ತಾಂ

ಎಕ್ಸರೆಂ ಹಾಂವ್ ಆಸ್ತಾನಾ
ದಾಕ್ಟರೆ ಆಂಚ್ ಖೆಳೊಂಕ್ ಯೆತಾತ್
ಕೊಣೀ ಮನಿಸ್ ಸರ್ವಿಂ ಯೆತಚ್
ನೆಣಾಂ ಕಿತ್ಯಾಕ್ ಲಿಪ್ತಾತ್?

ಆಂಜಾಂ ಭಾಶೆನ್ ಉಬ್ಜಿ ಆಶೆನ್
ಹಾತ್ ಪಾಂಯ್ ವಾರ್ಯಾರ್ ಧಲಯ್ತ್ ಆಸ್ತಾಂ
ಪಾಕಟೆ ಫುಟ್ಚ್ ಉಬೊಂಕ್ ತಯಾರ್
ಮತಿಂತ್ ಮಧುರ್ ಚಿಂತ್ನಾಂ!

ಆಂಜಾಂ ಸಾಂಗಾತ್ ಆಸ್ತಾಂ ಮ್ಹಾಕಾ
ಖಿಂತಿವೀಣ್ ಶಾಂತ್ ನಿದ್ತಾಂ
ಜಿಣ್ಯೆಸಾಗೊರ್ ಉಪ್ಯೆವ್ನ್ ಜಿಕ್ಟಿಂ
ಸ್ವಾಧಿಕ್ ಸ್ವಪ್ನಾಂ ದೆಖ್ತಾಂ



2003

ಮೊನ್ನಾತಿಂಚೆಂ ಮೊನ್ನಾತ್‌ಪಣ್

ಗಜಾಲ್ ಏಕ್ ಘಡ್ಲಿ ಉಲ್ಪಿಚ್
ಮನ್ಶಾಪಣ್ ಸಾಂಡ್‌ಲ್ಲಾಂಚೆರ್ ಶಿಣೊನ್
ರಚ್ನಾರಾನ್ ದಿಲೊ ಅಧಿಕಾರ್ ಮೊನ್ನಾತಿಂಕ್
ಆನಿ ಗರ್ದನಾಚೆ ಖಾವ್ಣೆ ಥಾವ್ನ್
ಆಪ್ಣಾಂಕ್ ಆಪ್ತಾ ಗೊರ್ವಾಂಕ್ ಕೆಲೊ ಶ್ರೇಷ್ಟ್
ಪುಣ್ ತಾಂಣಿ ಸಾಂಡ್ಲೆಂನಾ ತಾಂಚೆಂ ಮೊನ್ನಾತ್‌ಪಣ್

ಮೊನ್ನಾತಿಂನಿ ಮನ್ಶಾಂಚೆರ್ ಫಾರಿಕ್ಪಣ್ ಘೆಂವ್ಚೆಂ ತರ್
ನಾಕಾ-ದೊರಿ ಫಾಲ್ಸ್ ಬಾಂದುನ್ ಫಾಲ್ಯೆತೆಂ
ಥೊಡ್ಯಾಂಕ್ ಮಾಡಾಂಕ್, ಥೊಡ್ಯಾಂಕ್ ರುಡಾಡಾಂಕ್
ಥೊಡ್ಯಾಂಕ್ ಗೊಟ್ಯಾಂತ್, ಥೊಡ್ಯಾಂಕ್ ಭಾಟಾಂತ್
ಪುಣ್ ತಶೆಂ ಕೆಲೆಂ ನಾ ತಾಂಚ್ಯಾ ಮೊನ್ನಾತ್‌ಪಣಾ ಲಾಗೊನ್

ಮನ್ಶಾ ಖಾಂದಾರ್ ಜೂಂ ದಿವ್ಯೆತೆಂ
ಗಾದೆ ಕೊಸುಂಕ್, ಕಾಂಬ್ಯಾ ಧಾಂವ್ಲೆಕ್
ನೆಂಟ್ಯಾ ಬಾಳಾಂಕ್ ವಂಚಿತ್ ಕರ್ಯೆತೆಂ
ಆಪ್ಲ್ಯಾ ಆವಯಾಂಚ್ಯಾ ದುಧಾ ಥಾವ್ನ್
ಪುಣ್ ತಶೆಂ ಕೆಲೆಂ ನಾ ತಾಂಚ್ಯಾ ಮೊನ್ನಾತ್‌ಪಣಾ ಲಾಗೊನ್

ಕಾಸಾಕ್ ನಾತ್ಲ್ಯಾಂಕ್ ಕಸಾಯ್ಗಾರಾಕ್ ದೀವ್ನ್
ಕಾತ್ ಕಾಡುನ್ ಕರ್ಯೆತೆಂ ವಸ್ತುರ್
ಪೊತಿಂ, ಜೊತಿಂ, ಮೋವ್ ಗಜ್ಜಿ
ಮಾಸಾ-ರಗ್ತಾಚಿ ರೂಚ್ ಚಾಕ್ರೆಯೆಂ
ಪುಣ್ ತಶೆಂ ಕೆಲೆಂ ನಾ ತಾಂಚ್ಯಾ ಮೊನ್ನಾತ್‌ಪಣಾ ಲಾಗೊನ್

ಕುಟ್ಮಾ ಸಾಂದ್ಯಾಂಕ್ ಶಿಂಪ್ಡಾಯೆತೆಂ
ಹಿಂವಾಂತ್ ವಿಣ್ಣೆಂ ಕಾಂಪೊಂಕ್ ಸೊಡ್ಯೆತೆಂ
ಪಾಂಯಾಂಥಳಾ ಲಾಳಿ ಖಿಳಾವ್ನ್
ರಸ್ತಾರ್ ಗಾಡಿ ವೊಡೊವ್ಯೆತೆಂ
ಪುಣ್ ತಶೆಂ ಕೆಲೆಂ ನಾ ತಾಂಚ್ಯಾ ಮೊನ್ನಾತ್‌ಪಣಾ ಲಾಗೊನ್

ಮೊನ್ನಾತಿನ್ ಮನ್ಶಾಂಚೊ ಗೋಳ್ ಭಿಲ್ಕುಲ್ ಕೆಲೊನಾ
ರಚ್ನಾರಾಕ್ ಮಿಸ್ತರ್ ಕಸೊ ದಿಸ್ಲೊ!
ಮೊನ್ನಾತ್‌ಪಣ್ ಸಾಂಬಾಳ್ ವೆಲ್ಲಾಂ
ರಚ್ಣೆಂಚಿ ಪಾಟ್ ಥಾಪುಡ್ನ್, ಪ್ರಸನ್ನ್
ರಚ್ನಾರ್ ಅಮೃಕೊ ಹಾಸೊ


ಬಾಂಯ್ತಲೊ ಮಾಣ್ಕೊ

ಬಾಂಯ್ತಲೊ ಮಾಣ್ಕೊ ಮ್ಹಣಾ
ಯಾ ತಳ್ಕಾಂತ್ಲೊ ತಿಗುರ್
ವಿಶಾಲ್ ದರ್ಯಾಂತ್ ಶಿಂಪಡ್ಲಲ್ಯಾ
ಹೆರಾಂಚ್ಯಾಕೀ ಹಾಂವ್‌ಚ್ ಭಾಗಿ
ಮ್ಹಜ್ಯಾ ಗಾವಾಂತ್ ಹಾಂವ್‌ಚ್ ರಾಯ್
ದರ್ಯಾಕ್ ತ್ಯಾ ಉಜೊ ಲಾಯ್
ಗುಲಾಮ್ ಜಾವ್ನ್ ಕೊಣಾಕೊಣಾಂಕ್
ಸಲಾಮ್ ಘಾಲ್ಚಿಂ ಕೊಣಾಕ್ ಜಾಯ್?

ವ್ಹಡ್ ವ್ಹಡ್ ಸ್ವಪ್ನಾಂ ಚೊವುನ್
ಮೊಗಾಚ್ಯಾಂಚೊ ಸಾಂಗಾತ್ ಸಾಂಡುನ್
ಬಾಂಯ್ತ್ ಮ್ಹಜೆ ಪಾಟ್ ಕರುನ್
ದರ್ಯಾಂತ್ ಹಾಂವ್‌ಯ್ ಏಕ್ ಜಾಲ್ಲೊಂ
ಮಯ್ಬಾಸಿ ಮುಖಮಳಾಂವಯ್ಲ್ಯಾ
ತ್ಯಾ ದೀನ್ ದಿಷ್ಟಿಂಚ್ಯಾ
ಮಧುರ್ ಉಡಾಸಾಂನಿ ಮ್ಹಾಕಾ
ಪಾಟಿಂ ಪೊಡುನ್ ಹಾಡ್ಲೊ

ದರ್ಯಾ ಉದಕ್ ಖಾರ್ ಕೊಟ್ಟಾಸ್
ಕಶೆಂ ತುಮ್ಕಾಂ ಪೊರಬ್ಲಾತಾಗಾಯ್?
ಪಯ್ಲಾಚ್ ಘೊಂಟಾನ್ ಉಬ್ಗಾಲ್ಲೊಂ
ಉಡಾಸ್ ಕಾಡುಂಕ್ ನಾಕಾ ಕಾಂಯ್
ತಾನ್ ಪುರ್ತಿ ಭಾಗನಾ-ಥಂಯ್
ಬಿಡಾರ್ ಕಶೆಂ ಭಾಂದುನ್ ಹಾಡುಂ?
ಮ್ಹಜ್ಯಾ ಗಾವಾಂತ್ ಜೆಂ ಮೆಳ್ತಾ
ಏಕ್‌ಚ್ ಘೊಂಟಾನ್ ತಾನ್ ಪೊಳ್ತಾ

ಲ್ಹಾನ್ ಮ್ಹಜೊ ಗಾಂವ್ ತರೀ
ಅಗಾಧ್ ಮೊಳ್ಬಾಕ್ ಸದಾಂಚ್ ಚೊಯ್ತಾಂ
ಸುರ್ಯೊ ಚಂದ್ರಾಂಕ್ ಜಾಣಾ ಪೊಳ್ಕೊನ್
ತಾರಾಂಕ್ ಸದಾಂನೀತ್ ಪೊಯ್ತಾಂ
ಮ್ಹಜೊ ಭೊಂವಾರ್ ಸದಾಂಚ್ ಪ್ರಶಾಂತ್
ನಾ ಹಾಂಗಾ ವಾರೆಂ ವಾದಾಳ್
ಮ್ಹೆಳೆಂ ಮ್ಹೆಳೆಂಚ್ ನಾ ಪಳೆಂವ್ಕ್
ದುಧಾಬರಿಂ ಸರ್ವ್ ನಿತಳ್



ದರ್ಯಾ ಮೆಳಿಂತ್ ಏಕ್ ಜಾಲ್ಲ್ಯಾಂನೊ
ಕಿತ್ತೀಯ್ ಸಾಂಗತ್ ತುಮ್ಮಿ ವ್ಹಡ್ವಿಕ್
ವಿಶಾಲ್ ದರ್ಯಾಂತ್ ಕಿತೆಂಯ್ ಮೆಳುಂ
ಖಾರ್ ಉದ್ಯಾನ್ ತಾನ್ ಭಾಗತ್?
ಆಜ್ ನ್ಹಯ್ ತರ್ ಫಾಲ್ಕಾಂ ತುಮ್ಮಾಂಯ್
ತಡ್ ಪಳೆಂವ್ಚಿ ವೋಡ್ ಯೇತ್
ಏಕ್ ಫೊಂಟ್ ಗೋಡ್ ಉದ್ಯಾಖಾತಿರ್
ಬಾಂಯ್ಲಾಗಿಂಚ್ ಯೇಜಾಯ್ ಪಡತ್

2004

ಕಿರ್ಕೋಳ್ ಆಳ್ವೆಂ

ರೋಡ್‌ವಾರ್ಯಾಕ್ ಸಾಂಪ್ಡೊನ್
ದಿಕ್ಕ್ ನಾಸ್ತಾಂ ಉಬೊನ್ ಆಯಿಲ್ಲಿಂ
ಪರ್ಕಿ ಥಳಾರ್ ಶಿಂಪ್ಡೊನ್
ಶೆಳ್ ಮೆಳ್ಳಿಚ್ ಜಿವಾಳ್ಳಿಂ

ಅಂಧ್ಯಾರ್ ಉರ್ದಾ ಆಜೂನ್ ಫಾಂತೆಂ
ಹಾಂವ್ ಏಕ್ ಕಿರ್ಕೋಳ್ ಸುಣ್ಯಾ-ಸಾತೆಂ
ಕೊಂಬ್ಯಾ ಸಾದ್ ಕಾನಾಂಕ್ ಪಡ್ತಾಂ
ಸುರು ಜಾಲೆಂ ಬಾಳ್ವಣ್ ಮ್ಹಜೆಂ

ಜೆನ್ನಾ ನಿತಳ್ ಧೊವಾನ್ ಧುಲೆಂ
ಸುಡ್ನಡಾಯ್ ಆಂಗಾಂತ್ ಚರ್ಲಿ
ಸುರ್ಯೊ ಉದೆಂವ್ಕ್ ಆಯ್ತೊ ಜಾಲ್ಲೊಚ್
ಜಿವಾಂತ್ ಹುಮೆದ್ ರೊಕ್ಡಿಚ್ ಭರ್ಲಿ

ಕೊಣಾ ಪಾಂಯಾಂ-ಪೊಂದಾ ಪಡನ್
ಮ್ಹಳ್ಳಿ ಭಿರಾಂತ್ ಲಾಗ್‌ಲ್ಲಿ ಧೊಸುಂಕ್
ಕಿರ್ಕೋಳ್ ಆಳ್ವಾಂಕ್ ಕೋಣ್ ನಾ ತರೀ
ರಚ್ಕಾರ್ ಆಸಾ ಪೊಸುಂಕ್

ಭೋಗಿಜಾಯ್ ಆಸ್‌ಲ್ಲೆಂ ಭುರ್ಗೆಪಣ್
ನಾಂವ್ ನಾಸ್ತಾಂ ಗೆಲೆಂ ಉಬೊನ್
ಸಕಾಳ್ ಸರೊನ್ ದೊನ್ವಾರ್ ಆಯ್ಲೊ
ಕೂಡ್ ಸಗ್ಳಿ ಸೊಭೊವ್ನ್

ಸುರ್ಯೊ ಕಾಂಯ್ ದರ್ಯಾಕ್ ಚೊಯ್ತಾ
ತರ್ನಾಟ್ಪಣ್‌ಯಿ ಪೋಳ್ನ್ ವೆತಾ
ಸುಕ್ಲೆಂ ಉಬ್ತಾತ್ ಫೊಂಟೆರಾಕ್
ದೀಷ್ಟ್ ಮಾತ್ಸಿ ಗಯ್ತಿ ಜಾತಾ

ಸಕಾಳಿಂ ನೆಂಟೆಂ ಸಾಂಜೆರ್ ಜಾಂಟೆಂ
ಆವ್ಕ್ ಮ್ಹಜೆಂ ಮಟ್ಟೆಂ ಖರೆಂ
ಆಸಾಂ ಭುಮಿಕ್ ಭಾರ್ ತರೀ
ಮೆಲ್ಯಾ ಉಪ್ರಾಂತ್ ಜಾಯ್ನ್ ಸಾರೆಂ

ಥೊಡೊಚ್ ವೇಳ್ ಉರ್ದಾ ಜಿಣ್ಯೆಂತ್
ಗೆಲ್ಲೊ ಘಡಿಯೊ ನಿಯಾಳ್ನ್ ಘೆತಾಂ
ರಚ್ಕಾರಾನ್ ಮನ್ ಕೆಲ್ಯಾರ್ ಖಂಡಿತ್
ಪರತ್ ಧರ್ತೆರ್ ಜಲ್ಮೊನ್ ಯೆತಾಂ



ಪ್ರಾಯ್ವಂತಾಂಚೆಂ ಘರ್

ಜೆನ್ನಾ ಹಾಂವ್ ಹ್ಯಾ ರಸ್ತಾರ್ ಚಲ್ತಾಂ
ಗೇಟಿ ಭಿತರ್ಲ್ಯಾನ್ ತಿಳ್ತಾತ್ ಮ್ಹಾಕಾಚ್
ಜಿಣ್ಯೆ ಲಿಸಾಂವ್ ಜಿರವ್ನ್ ಘೆತ್‌ಲ್ಲಿಂ
ಮಿರಿಯೊ ಪಡ್‌ಲ್ಲಿಂ ಮುಖಮಳಾಂ

ಬಾಂದಪ್ ಹೆಂ ನ್ಹಯ್ ಪರ್ನೆಂ
ಪ್ರಾಯ್ವಂತಾಂ-ಘರ್ ಬೋರ್ಡ್ ಸೊಭ್ತಾ
ನಾಕಾ ನಾಕಾ ಮ್ಹಣೊಂ ತರೀ
ದೀಷ್ಟ್ ಮ್ಹಜಿ ಥಂಯಿಂಚ್ ಉಬ್ತಾ

ನಾಗರಿಕತೆಚಿ ನಿಶಾನಿ ಮ್ಹಣೊಂ
ಯಾ ಪೊಸ್‌ಲ್ಲ್ಯಾಂ ಥಂಯ್ ನಿರ್ಲಿಕ್ತಾ
ಮೋಗ್ ದಿಂವ್ಚ್ಯಾಂತ್ ಮೀತ್ ಚುಕ್‌ಲ್ಲ್ಯಾಂಕ್
ಹೆಂ ಇನಾಮ್‌ಗಾಯ್ ಯಾ ಶಿಕ್ಲಾ?

ಸಿಮಿಸ್ತಿ ಮೌನ್ ಹೆಂ ವಾತಾವರಣ್
ಮ್ಹಾಕಾಯ್ ಆಪಯ್ತಾಲೆಂ ಭೊಗ್ತಾ
ಆಸ್ತೊ ತುಕಾಯ್ ಹಾಂಗಾಚ್ ಅಮಾನತ್
ಹೆಡಾವ್ನ್ ಸಾಂಗ್ತಾಲೆಂ ದಿಸ್ತಾ

ಮೊಗಾನ್ ಪೊಸ್‌ಲ್ಲಿಂ ಭುರ್ಗಿಂ ಮ್ಹಜಿಂ
ಪಯ್ಸ್ ಪಾವ್ಲ್ಯಾಂತ್ ಪರ್ಗಾವಾಂತ್
ಅಪ್ಪೂಬಾಕ್ ಯೇವ್ನ್ ವೆತಿತ್ ರಜೆರ್
ಜಿವಂತ್ ಹಾಂವ್ ಆಸ್ತಾ ಪರ್ಯಾಂತ್

ಅಜಾನಕ್ ಏಕಾ ದಿಸಾ ಹೆಂ ಘರ್
ಮ್ಹಾಕಾಯ್ ಮೊಗಾನ್ ಆಪ್ಣಾಯ್ತಾ
ಮಿರಿಯೊ ಪಡ್‌ಲ್ಲ್ಯಾ ಮುಖಮಳಾಂ ಮಧೆಂ
ಹಾಂವ್‌ಯ್ ಏಕ್ ಜಾವಯ್ತಾ

ನಾಕಾ ನಾಕಾ ಪಾವ್ ಮ್ಹಾಕಾ
ಸ್ವಪ್ನಾಂತ್ಲ್ಯಾನ್ ಹಾಂವ್ ಉಡೊನ್ ಪಡ್ತಾಂ
ಬಳ್ ಆಸ್ತಾಂಚ್ ವಯ್ ಆಪಯ್ ದೆವಾ
ನಮೃತಾಯೆನ್ ಹಾತ್ ಜೊಡ್ತಾಂ



ಪಾಳೆಂ

ತ್ಯಾ ಘರ್ಜ್ಯಾ ಪರ್ನ್ಯಾ ಪಾಕ್ಯಾಚೆ
ಪಕ್ಯಾಸ್ ಸುರ್ಭೆಲ್ಯಾತ್
ವೊಟ್ವಾಸ್ ದೆಖಿನಾಸ್ತಾಂ
ವೊಣಿ ತಾಂಬ್ಯೆಲ್ಯಾತ್
ಸಾಳಿಯಾಂ ಜಾಳಿಂಕ್ ಸಾಂಪ್ದಾಲ್ಲಿಂ
ಪಿಸೊಳಿಂ ಸುಕೊನ್ ಗೆಲ್ಯಾಂತ್

ಹ್ಯಾ ಸವೆಂ ಎಕಾ ಕೊನ್ಯಾರ್
ಎಕ್ಸರೆಂ ಪಡೊನ್ ಆಸಾ
ಮೌನ್ ರುದಾನ್ ರಡೊನ್ ಆಸಾ
ವರ್ಸಾಂ ಆದಿಂ ದೊಗಾಂ ಬಾಳಾಂಕ್
ಗೊಪಾಂತ್ ಆಪ್ಲ್ಯಾ ಧಲಯಿಲ್ಲಿಂ
ತೆಂ ರುಕಾಡಾಚೆಂ ಪಾಳೆಂ

ಪಾಳೆಂ ಸುಸ್ಕಾರ್ ಸೊಡಿ
“ಏಕ್‌ಚ್ ಗರ್ಭಾ ಥಾವ್ನ್ ಆಯಿಲ್ಲಿಂ
ಎಕಾ ಉಸ್ಕಾರ್ ಖೆಳ್‌ಲ್ಲಿಂ
ಏಕ್‌ಚ್ ಪಾಳ್ಣ್ಯಾಂತ್ ಧಲ್‌ಲ್ಲಿಂ”
ಹಿಂ, ಪ್ರಾಯೆಕ್ ಪಾವ್ತಚ್
ಎಕಾಮೆಕಾ ಥಾವ್ನ್ ಕಶಿಂ ಜಾಲಿಂ ವೆಗ್ಳಿಂ?

ಭುರ್ಗೆಪಣಿ ಎಕೆಚ್ ಬೊಶಿಯೆಂತ್ಲೆಂ
ವಾಂಟುನ್ ಜೆವ್‌ಲ್ಲಿಂ ಹಿಂ
ಆಜ್ ಕುಸ್ಕುಟ್ ನಿಬಾಂ ಘೆವ್ನ್
ಎಕಾಮೆಕಾಕಡೆ ಉಲಯ್ನಾಂತ್
ಮುಖಾ-ಮುಖಾರ್ ಮೆಳ್ಳಾರೀ
ತಕ್ಲೆ ಉಕಲ್ನ್ ಪಳೆಯ್ನಾಂತ್!

ದೀಸ್ ಉಬ್ಲೆ ದಿಸಾ ಎಕಾ
ಭಾಭಾವ್ ದಿಸ್ಲೆ ಆಂಗ್ಲಾಂತ್
ಪಾಳ್ಣ್ಯಾ ತೊಂಡಾರ್ ಫುಲ್ಲೊ ಹಾಸೊ
ಪಡ್ಲಿ ವಿಸರ್ ರಡ್ಣ್ಯಾಂಕ್
ಪಾಳೆಂ ಚಿಂತಿ ಹಾಂಚ್ಯಾ ಮಧೆಂ
ರಾಜಿ ಜಾಲ್ಯಾ ಕೊಣ್ಣಾ

ಧುಳ್ ಪಾಪ್ಪನ್ ನಿತಳ್ ಕರುನ್
ಗರ್ಜೆ ವಸ್ತು ವರ್ನ್ ಗೆಲಿಂ
ಬಾಳ್ಕಾಕ್ ಧಲಂವ್ಕ್ ಆಂವ್ಡೆವ್ನ್ ಆಸ್ಲಾ
ಪಾಳ್ಣಾಂಕ್ಯಾ ಘೆವ್ನ್ ಗೆಲಿಂ
ಪಾಳ್ಣಾಂ ಅತ್ರಗ್ ಪರತ್ ಜಿವೊ
ಪಳ್ಳೊ ಕಾಳೊಕ್ ದಿಸ್ಲೊ ದಿವೊ
ರಗ್ತಾ ವೊಳಕ್ ರಗ್ತಾಕ್ ಮೆಳ್ಳಿ
ಪಾಳ್ಣಾಂತ್ ನೆಂಟಿಂ ಸ್ವಪ್ನಾಂ ಖೆಳ್ಳಿಂ.....

2004

ಬಾಳಾಕ್ ಸ್ವಪ್ನಂವ್ಕ ಸೊಡಾ

ಪೊಟ್ಟಿ ಉಶೆಂ ಮಾತ್ಯಾ ಪೊಂದಾಕ್, ಸಾಂಗೊಂಕ್ ನಾ ಕೋಣ್ ಕಾಣಿ
ಸ್ವಾದಿಕ್ ಸ್ವಪ್ನಾಂ ಪಳೆಂವ್ಕ್ ಆಯ್ತಿ, ನಿದೆಕ್ ವೆಂಗ್ಲ್ಯಾ ರಾಣಿ
ರಾವೈರಾಂತ್ಲಿ ರಾಯ್‌ಕುಂವರ್ನ್, ಸ್ವಪ್ನಾಂ ಸಂಸಾರ್ ಸೊಭಿತ್!
ರಾಸ್ ಬಾವ್ಲೊ ರಂಗೀನ್ ಆಂಗ್ಲಿಂ, ಸ್ವಪ್ನಂವ್ಕ್ ನಾ ಕಾಂಯ್ ಮೀತ್

ಶ್ಯ.. ಆಶಾರ್ ಪಾಶಾರ್ ಪುನೆವಂತಾಂನೊ, ಮಾತ್ಯೆಂ ಮೌನ್ ರಾವಾತ್
ವಾಸ್ತವ್ ವಿಸ್ತೊನ್ ನಿದ್‌ಲ್ಲಾ ಬಾಳಾಕ್, ಸ್ವಪ್ನಾಂ ಪಳೆಂವ್ಕ್ ಸೊಡಾತ್
ಜರೀ ತಾಕಾ ಜಾಗಯ್ತಾತ್, ಗಜಾಲ್ ಅತ್ತಿಚ್ ಘಡತ್
ಸ್ವಪ್ನಾಣ್ ಪಿಡ್ಕಾರ್ ಕೆಲೆಂ ಮ್ಹಣ್ ಬಾಳ್, ಸುಸ್ಕಾರ್ನ್ ಸುಸ್ಕಾರ್ನ್ ರಡತ್

ನಿರ್ಭಾಗಿ ಹಿ ಆವಯ್, ಹಿಚಿಂ ಭೊಗ್ಲಾಂ ಬೋವ್ವಾ ಮೆಲ್ಯಾಂತ್!
ಯೆಮ್ಕೊಂಡ್ ಸರ್ಗ್ ಶೆರ್ಮಾಂವ್ ನಾಕಾ, ತಿಣೆಂ ಎದೊಳ್‌ಚ್ ದೆಖ್ಲ್ಯಾಂತ್
ಆಸ್ಲಿಂ ತಿಚ್ಯಾ‌ಲಾಗಿಂಯ್ ಸ್ವಪ್ನಾಂ, ತಿಚ್ಯಾ ತರ್ನಾಟ್ಟಣಿಂ
ಖೆಳ್ಚಿಂ ಭುರ್ಗಿಂ, ಪತಿಚೊ ಮೋಗ್, ಏಕ್ ಮಯ್ಪಾಸಿ ಜಿಣಿ

ಸಾಧ್ಯ್ ತರ್ ಕೋಣೀ ಹಾಂಚ್ಯಾ ಕಷ್ಟಾಂಕ್ ಖಾಂದ್ ಮಾರಾತ್
ಪುಣ್ ಭಿರ್ಮತ್ ನಾಕಾ, ಕೃತಕ್ ದುಖಾಂ ತುಮ್ಮಿಂ ತುಮ್ಮಾಂಚ್ ದವರಾತ್
ಉಣ್ಯಾ ದೆಣ್ಯಾಂನಿ ಆಸ್‌ಲ್ಲಾ ಹಾಂಚೆಂ ಪುಲಯ್ತ್ ಕೋಣ್ ಜಿವಿತ್?
ಕರುಂಕ್ ಪರೀಕ್ಷಾ ಮ್ಹಜಿ ತುಜಿ, ರಚ್ಕಾರಾಚಿಗಾಯ್ ರೀತ್?

(ಬಸ್‌ಸ್ಪಾಂಡಾಂತ್ ಭಿಕ್ ಮಾಗ್ಚ್ಯಾ ಎಕೆ ಆವಯ್ಚೆ ಬಗ್ಗೆಕ್ ನಿದ್‌ಲ್ಲಾ ಬಾಳಾವಿಶಿಂ ಉದೆಲ್ಲಿ
ಕವಿತಾ)

2004


ಏಕಚ್ ಧರ್ತಿ

ಉಜ್ಯಾ ಗುಳೊ ಆಸ್‌ಲ್ಲಾ ಮ್ಹಾಕಾ
ಪಾವ್ನ್ ಧಾಡ್ನ್ ನಿವೊಂಕ್ ಸೊಡ್ಲೆಂ
ಉದಕ್ ವ್ಹಾಳೆಂ ನಂಯೊಂ ಜಾವ್ನ್
ನಂಯೊಂ ಎಕ್ವಟ್ಟೊ ಸಾಗೊರ್ ರಚುನ್
ವರ್ತುಲಾಂತ್ ವಾರೆಂ ಭರ್ತಚ್
ಮಿಶ್ ಜಾಲ್ಲೊ ರಚ್ಕಾರ್
ರಚ್ಣೆ-ಘಡ್ಯಾಳಾಕ್ ದೀವ್ನ್ ಚಾವಿ
ಸುಶೆಗ್ ಘೆಂವ್ಕ್ ಲಾಗ್ಲೊ

ಸುರ್ಯೊ ಮ್ಹಜೊ ಬಾಪುಯ್ ತಾಚ್ಯಾ
ಉಬೆನ್ ಮ್ಹಜೆ ಥಂಯ್ ಜೀವ್ ಭರ್ತಾ
ವಾರ್ಯಾರ್ ಥಾರೊ ಚುಕನಾಶೆಂ
ಸಕ್ತೆನ್ ಮ್ಹಾಕಾ ಘಟ್ ಧರ್ತಾ
ನೋವ್ ತಾಚ್ಯಾ ಭುರ್ಗ್ಯಾಂ ಪಯ್ಕಿ
ಹಾಂವ್ ಜಾವ್ನ್ ಆಸಾಂ ತಿಸ್ರೆಂ
ಶಾಂತ್ ಸುಂದರ್ ಸೊಭಾ ಚಂದ್ರ್
ಮ್ಹಜೆಂ ಏಕಚ್ ಧುವ್ ಮೊಗಾಚೆಂ

ಪ್ರಾಯ್ ಭರ್ಲೆ ಧುವೆಕ್ ನಿಸ್ಕಳ್
ದವ್ರುಂಕ್ ಹಾಂವ್ ಪೆಚಾಡ್ತಾಂ
ಪೆಲ್ಯಾ ಸಾಫಿ ಪಡನಾ ಜಾಂವ್
ಮ್ಹಣ್ ರಚ್ಕಾರಾಕ್ ಹಾತ್ ಜೊಡ್ತಾಂ
ಕೃತಕ್ ಉಪಗ್ರಹಾಂ ನಿಮ್ಮಿಂ
ಭೊಂವ್ತಿಂ ಭರ್ಲಾಂ ಕಸ್ತಾಳ್
ಅಬ್ಲೆಶಿ ಹಿ ಮನ್ಶಾಜಾತ್
ಕರ್ತಾತ್ ಸರ್ವ್ ಭಂಗೊಸ್ತಳ್

ಬರೆಂ ಜಾಲೆಂ ರಚ್ಕಾರಾನ್ ಹಾಂಕಾಂ
ದಿಲ್ಯಾ ಸೀಮಿತ್ ಜಾಣ್ವಾಯ್
ವಿಕಾಳ್ ವಾರ್ಯಾನ್ ಬ್ರಹ್ಮಾಂಡ್ ಭರ್ತಿಂ
ಆವ್ಯಾಸ್ ದಿಲ್ಲೊ ಜಾಲ್ಯಾರ್
ಕುಡಿವೆರಿ ದಾಳ್ಕಾಂತ್ ಮ್ಹಜ್ಯಾ
ಅಣು-ಶಸ್ತ್ರಾಂ ಹಜಾರ್
ಖೊರೊಜ್ ಲಾಗ್‌ಲ್ಲಾಂಚೊ ಹಾಂಗಾ
ಖಿಳ್ತಾತ್ ನಾಸ್ಲೊ ಬಾಜಾರ್



ಮನ್ಯಾ ಚಾಲಿನ್ ಸೈರಾಣ್ ಚುಕ್ಕಾಂ
 ರಾಗಾನ್ ಕೆನ್ನಾಯ್ ಕಾಂಪ್ತಾಂ
 ತಳ್ಳೆ ಸೊಸುಂಕ್ ತಾಂಕನಾಸ್ತಾಂ
 ಗರ್ಭಾಂತ್ಲೆಂ ಹುನ್ ವೊಂಕ್ತಾಂ
 ಮೊಳ್ಬಾಕ್ ಪಡ್ಲ್ಯಾತ್ ದೊಂಪ್ಪೆ
 ತಾಪಾನ್ ಘಾಮ್ ಮ್ಹಾಕಾ ಸುಟ್ತಾ
 ವಾರೆಂ ಉದಕ್ ಹುನ್ ಜಾಲಾಂ
 ಮ್ಹಣ್ ಬುಧ್ಧಂತ್ ಬೊಬಾಟ್ರಾತ್

ಅಗಾಧ್ ಹ್ಯಾ ವಿಶ್ವಾಂತ್ ಹಾಂವ್
 ಏಕ್‌ಚ್ ಸುಂದರ್ ಧರ್ತಿ
 ಮನ್ಯಾಕ್ ಮ್ಹಜೊ ಕರುಂಕ್ ವಚೊನ್
 ಮ್ಹೆಳಿಂ ಜಾಲ್ಯಾಂ ಪುರ್ತಿಂ
 ಆಸ್ತೊ ದಿಲ್ಲ್ಯಾಕ್ ಮನ್ಯಾಕುಳಾನ್
 ಕೆಲ್ಲೊ ಉಪ್ಕಾರ್ ಪುರೊ
 ಅನುಪ್ಕಾರಿ ಮನ್ಯಾಂ ಹಿಂ
 ಕರ್ತಾತ್ ಮ್ಹಜೊ ಚುರೊ

ಮನ್ಯಾ ಸೈಂಭ್‌ಚ್ ತಶೆಂ
 ಜಾಣಾ ದಿಲಾಂ ಹಾಂಣಿ ಕಿತೆಂ?
 ನೆಂಟಿಂ ರಚ್ನಾಂ ಖೆಳ್ಳಿಂ ನಾಂತ್ ತರ್
 ಹೆಂ ಆಂಗಣ್ ರಿತೆಂ ರಿತೆಂ
 ವೊಜೆಂ ಮ್ಹಣೊನ್ ಲೆಕಿನಾಸ್ತಾಂ
 ಸರ್ವಯ್ ವ್ಹಾವೊನ್ ಘೆತಾಂ
 ಮುಗ್ಧ್ ತಾಂಚ್ಯಾ ಮನಾಂಖಾತಿರ್
 ಮ್ಹಾಕಾಚ್ ಅರ್ಪುನ್ ದಿತಾಂ

2004

ಲ್ಹಾರಾಂ ಲಜೆಲಿಂ

ತಿಂ ದರ್ಯಾ ಲ್ಹಾರಾಂ ಘಡ್ಯೆನ್ ಘಡಿ
ಎಕಾ ಪಾಟ್ಲ್ಯಾನ್ ಏಕ್ ಆಪ್ಲೆನ್ ತಡಿ
ರೆಂವೆ ರಾಸ್ ಧುವ್ನ್
ಸಾಫ್ ದವ್ರುಂಕ್ ಪೆಚಾಡ್ಲಿಂ
ಹುಸ್ಕೊ ತಾಂಕಾಂ ಸಾಂಜೆವೆಳಾರ್
ಆಂಗ್ಲಾಂತ್ ಆಪ್ಲ್ಯಾ ಯೇವ್ನ್ ಖೆಳ್ಚ್ಯಾ
ನೆಂಟ್ಯಾ ತ್ಯಾ ಭುರ್ಗ್ಯಾಂಚೊ

ಸಾಂಜೆರ್ ಏಕ್ ಸಂಗತ್ ಘಡ್ಲಿ
ದರ್ಯಾ ರೆಂವೆರ್ ಧಾಂವೊನ್ ಖೆಳೊನ್
ಥಕೊನ್ ತಾನೆಲ್ಲೆಂ ಆಂಜಾಳ್ ಏಕ್ ಬಾಳ್
ದರ್ಯಾ ಉದಕ್ ಪಿಯೆಂವ್ಕ್ ಆಯ್ಲೆಂ
ಧಾಂವೊನ್ ಯೇವ್ನ್ ದಾಕ್ಟುಲ್ಯಾ ಹಾತಾಂನಿ
ಉದಕ್ ಆರಾವ್ನ್ ತೊಂಡಾಕ್ ಫಾಲ್ಲೆಂಚ್
ಥುಕ್ಕ್ ಥುಕ್ಕ್ ಕರ್ನ್ ವೊಂಕಲಾಗ್ಲೆಂ

ಅವ್ಜಿತ್ ಘಡಿತಾಕ್ ಲಾಗೊನ್
ದರ್ಯಾ ಲ್ಹಾರಾಂ ಲಜೆಲಿಂ
ಕಾಲುಬುಲಿಂ ಜಾವ್ನ್ ಪಾಟಿಂ ಧಾಂವ್ಲಿಂ
ದರ್ಯೊ ಸಗ್ಳೊಚ್ ಥಂಡ್ ಪಡ್ಲೊ
ಅಪುಣ್ ಅಗಾಧ್ ರಾಸ್ ತರೀ
ಭುರ್ಗ್ಯಾ ತಾನ್ ಬಾಗಂವ್ಕ್ ಸಕನಾ
ತ್ಯಾ ಉಣೆಪಣಾಕ್ ಚುರ್ಚುರೊ!

2004

ಮಾತ್ರೆಂ ಸುಧಾರ್ಸುನ್ ವ್ಹರ್

ಆಶೆಲ್ಲಿಂ ಆಲ್ತಾರಾರ್ ಸೊಭಂವ್ಕ್ ಫುಲಾಂ
ನಿರ್ಮಳ್ ಜಶೆಂ ಪರ್ಮಳೀಕ್
ಮೊಗ್ಲ್ಯಾ ಮೊಲಾಂ ಮೊಳ್ಬಾಕ್ ಪಾವ್ಲ್ಯಾಂತ್
ದೆಕುನ್ ಕೃತಕ್ ನೆಟಯ್ತ್ ಆಸಾಂ
ಪರ್ಮಳ್ ಜರ್ ನಾಕಾಕ್ ಮಾರಿನಾ
ಮಾತ್ರೆಂ ಸುಧಾರ್ಸುನ್ ವ್ಹರ್

ತುವೆಂ ದಿಲ್ಲ್ಯಾ ಸೊಭಿತ್ ಶೆತಾಂನಿ
ಪೀಕ್ ಪಿಕಂವ್ಕ್ ಆಶೆಲ್ಲಿಂ
ಶೆತಾಂ ಸರ್ವ್ ಸೊಡುನ್ ಪಣ್ಣಿಲ್
ಪೆಲ್ಯಾ ಚಾಕ್ರೆಂತ್ ಭಾಕ್ರಿ ಜೊಡ್ತಾಂ
ಮಿಶೆಕ್ ತುಜ್ಯಾ ಆಡ್ ಗೆಲ್ಯಾಂ
ಮಾತ್ರೆಂ ಸುಧಾರ್ಸುನ್ ವ್ಹರ್

ವೇಳ್ ಉರಂವ್ಕ್ ಸೊಭಾಯ್ ಚಡಂವ್ಕ್
ಕೇಸ್ ಕಾತರ್ನ್ ಕೆಲೆ ಮಟ್ಟೆ
ಕಲ್ಸಾಂವ್ ಶಿರ್ಕಾಂವ್ಕ್ ಸಲೀಸ್ ದೆಕುನ್
ಸಾಡಿಯೆಕ್ ಸಾಂಗ್ಲಾ ಆದೇವ್ನ್
ಸಂಪ್ರದಾಯಾ ಸಂಗಿಂ ಸೊಡ್-ದೊಡ್
ಮಾತ್ರೆಂ ಸುಧಾರ್ಸುನ್ ವ್ಹರ್

ಘರ್ ಭರುಂಕ್ ಉಸ್ಕಾರ್ ಖೆಳೊಂವ್ಕ್
ಭುರ್ಗ್ಯಾಂಕ್ ಜಲ್ಮ್ ದೀಂವ್ಕ್ ಆಶೆಲ್ಲಿಂ
ಮ್ಹಾಂಗಾಯೆಚೊ ಕಾಳ್ ಹೊ
ಏಕ್ ಜಾಯ್ ದೋನ್ ಪುರೊ
ಮಿಶೆಕ್ ತುಜ್ಯಾ ಕಾತರ್ ಘಾಲ್ಲ್ಯಾಕ್
ಮಾತ್ರೆಂ ಸುಧಾರ್ಸುನ್ ವ್ಹರ್

ಚುಕನಾಸ್ತಾಂ ಕರುಂಕ್ ತೇರ್ಸ್ ಅಮೊರಿ
ಖಂಡಿತ್ ನಿಚೆವ್ ಕೆಲ್ಲೊ ಮನಾಂತ್
ಟಿವಿರ್ ಧರಾವಳ್ ಸೀರಿಯಲಾಂ
ಚುಕ್ಲ್ಯಾರ್ ಪುಣಿ ಪಡನಾ ನೀದ್
ತೆರೀ ಕಾಡ್ತಾಂ ಮಿಸಾಚ್ ಕುರು
ಮಾತ್ರೆಂ ಸುಧಾರ್ಸುನ್ ವ್ಹರ್

ಉತರ್ ಪ್ರಾಯೆಚ್ಯಾ ವ್ಹಡಿಲಾಂಕ್ ಹಾಂವೆಂ
ಸಾಂಗಾತ್ ದೀಂವ್ಕ್ ಜಾಯ್ ಆಸ್ಲೊ
ಶೆರಾ-ಜಿವಿತಾಕ್ ವೊಂಬ್ವಾಲ್ಯಾಂ
ಸಾಂಗಾತ್ ತಾಂಕಾಂ ದೀಂವ್ ಕಸೊ?
ತಾಂಚೆ ಚಾಕ್ರೆಕ್ ನೆಮ್ಲ್ಯಾತ್ ಚಾಕೊರ್
ಮಾತ್ಸೆಂ ಸುಧಾರ್ಸುನ್ ವ್ಹರ್

ಅಬಲ್ ಅಸಹಾಯಕ್ ಹಾಂವ್ ಏಕ್ ನಾರಿ
ಜಾಣಾಂಯ್ ತುಂ ಮ್ಹಜೆ ಸಂಕಷ್ಟ್
ವೊಜೆಂ ಮ್ಹಜೆಂ ಜರ್ ಕರ್ಶಿ ಹಳ್ಳೊ
ತುಕಾ ತರೀ ಕಸಲೊ ನಷ್ಟ್?
ಆಧುನಿಕತೆಚೆ ಸುಳ್ಕೆಂತ್ ಸಾಂಡ್ಲ್ಯಾ
ಮ್ಹಜೆರ್ ಭಿರ್ಮತ್ ದವರ್
ಪುರ್ಪುರೆ ಆನಿ ದುಸೋಣೆಂ
ಮಾತ್ಸೆಂ ಸುಧಾರ್ಸುನ್ ವ್ಹರ್

2004

ಕಾಳ್ಜಾ-ಶೆವೊಟ್

ಹೆಂ ಮುಟಿ ತೆದೆಂ ಮೋಟಾರ್
ಪಯ್ಣ್ ಆಪ್ಲೆಂ 'ಗರ್ಭಾ'-
ಸ್ತೇಶನಾ ಥಾವ್ನ್ ಆರಂಭ್ತಾ
ಥಬ್ ಥಬ್ ಆವಾಜಾಸಂಗಿಂ
ಶೆವೊಟ್ ಸೊದೀತ್ ಸೊದೀತ್
ಅಸ್ತಿತ್ವ್ ಆಪ್ಲೆಂ ಪಾಚಾರ್ತಾ
ಎಕಾ ಖಿಣಾಚೋಯ್ ನಾ ಸುಶೆಗ್
ಖಿಳ್ವೀತ್ ನಾಸ್ತಾಂ ವಾವುರ್ತಾ

ತಾಂಚೆ ಜಿವಾ-ಝುರಿಕ್
ಶಿರಾ-ಶಿರಾಂಕ್ ಸಾಗ್ಸುಂಚೆಂ
ಕಾಮ್ ಮಾತ್ ನ್ಹಯ್ ಹಾಕಾ
ಹೆ ಮುಟಿಭಿತರ್ ಎದೊ ಪ್ಲಡ್
ಏಕ್ ಜೀವ್ ಲಿಪೊನ್ ಆಸಾ!
ಭೊಗ್ಲಾಂ ಉಬ್ಜೊಂವ್ಚೆಂ ಭಿಂ ಹಾಂಗಾ
ಕೋಣ್‌ಗಿ ವೊಂಪುನ್ ಆಸಾ

ತ್ಯಾಚ್ ದೆಕುನ್ ಘಡ್ಯನ್ ಕಾಳೀಜ್
ಭುಲ್ತಾ ಆನಿ ಪುಲ್ತಾ
ಹಾಸ್ತಾ ಆನಿ ನಾಚ್ತಾ
ಬಾವ್ತಾ ಆನಿ ತೊವ್ತಾ
ಕಡ್ತಾ ಆನಿ ರಡ್ತಾ
ಫಸ್ತಾ ಆನಿ ಲಾಸ್ತಾ
ಮೊವಾಳ್ತಾ, ಪಿಗಳ್ತಾ
ಕೊಸಾಳ್ತಾ, ಫಾಸಾಳ್ತಾ
ಮೊಗಾಕ್ ಜರ್ ಪಡ್ಲೊ ದುಕೊಳ್
ದ್ವೇಶ್ ಪಾಸುನ್ ಉಬ್ಜಯ್ತಾ

ಹರೈಕ್ ದಡ್ಡಡ್ಯಾ ಸಂಗಿಂ
ಸಾರ್ಚಿಂ ಏಏಕ್ ಖಿಣಾಂ
ಕಾಳ್ಜಾ-ಪಯ್ಣ್ ಕರ್ತಾತ್ ಮಟ್ಟೆಂ
ಬಾವ್ಲೆಂ ಭೋವ್‌ಶ್ಯಾ ನೆಣಾ
ವಿಶೆವ್ ತಾಕಾಯ್ ಘೆಂವ್ಕ್ ಆಸಾ!
ಶೆವೊಟಾ ತೆವ್ಚಿಂ ಧಾಂವ್ಲಿ ತಾಚಿ
ತ್ಯಾ ಎಕಾ ದಿಸಾ ಸಂಪ್ತಾನಾ
ಕಾಳ್ಜಾಕ್ ಖಿಬರ್‌ಚ್ ನಾ ತರೀ
ಶೆವೊಟ್ ಶೆಕಿಂ ಜೋಡ್ನ್ ಆಸ್ತಾ!

ಕುಂಭಕೋಣಾಂತ್ಲೆ ಕಳೆ

ಆಜ್ ಹ್ಯಾ ವೊಡ್ತಾಂನಿ ನಿಶ್ಯಬ್ದ್ ನಿಶೆತಾ
ತಮಿಳ್ನಾಡಾಂತ್ಲೆಂ ಶಹರ್ ಹೆಂ ರಡ್ತಾ
ಮಿಶೆನ್ ಇಸ್ಕೊಲಾಕ್ ಗೆಲ್ಲಿಂ ನೆಂಟಿಂ
ಯೇಂವ್ಕ್ ಸಕ್ಲಿಂ ನಾಂತ್ ಘರಾ ಪಾಟಿಂ

ಭುರ್ಗ್ಯಾಂವಿಣೆ ಆಂಗ್ಲಾಂ ರಿತಿಂ
ಬಾಪಯ್ ಮೊಳ್ಬಾಕ್ ದೀಷ್ಟ್ ಲಾಯ್ತಾ
ಆಪ್ಲ್ಯಾ ಭುರ್ಗ್ಯಾಚೊ ಪೊಟೊ ಘೆವ್ನ್ ಹಾತಿಂ
ಆವಯ್ ದುಖಾಂ ಗಳಯ್ತಾ

ಆಂಕ್ರೊ ಪುಟೊನ್ ಆಯಿಲ್ಲೆ ಕಳೆ
ಪುಲ್ಲೆ ಪುಡೆಂಚ್ ಉಜ್ಯಾಕ್ ಬಲಿ ಜಾಲೆ

ವ್ಹಡ್ ಬೆಪರ್ವಾ ಆಯ್ಲಿ ದಿಸೊನ್
ಅಶೀರ್ ವಾಟ್ ಆಸ್ಲಲಿ ಲಾಸುನ್
ಸಾಂಬಾಳುಂಕ್ ಜಾಯ್ ಆಸ್ಲಿಂ ಧಾಂಪ್ಲಿಂ ಪಯ್ಸ್ ಪೋಳ್ನ್
ಬಾಳಾಂಕ್ ಇನ್ಫರ್ನಾಂತ್ ಸಾಂಡುನ್

“ಕಾಂಯಿಂಚ್ ಜಾಂವ್ಚೆಂ ನಾ ಬಸಾತ್ ಪೊಗಿಂ”
ವಿಧೇಯ್ಣಿ ಪಾಳ್ಳೆಂ ಉತರ್
ಜರ್ ನೆಂಟ್ಯಾಂಚಿ ಜತನ್ ಆಮ್ಚ್ಯಾನ್ ಜಾಲ್ಲ್ಯಾ
ಕಸ್ಲೊಗಾಯ್ ತಾಂಚೊ ಪುಡಾರ್?

ಆಂಕ್ರೊ ಪುಟೊನ್ ಆಯಿಲ್ಲೆ ಕಳೆ
ಪುಲ್ಲೆ ಪುಡೆಂಚ್ ದೆವಾಕ್ ಲಾಗಿಂ ಜಾಲೆ

(ತಮಿಳ್‌ನಾಡಾಂತ್ಲ್ಯಾ ಕುಂಭಕೋಣ್ ಶೆರಾಂತ್ ಇಸ್ಕೊಲಾಕ್ ಉಜೊ ಪೆಟೊನ್ ಲಾಸುನ್ ಅಮರ್
ಜಾಲ್ಲ್ಯಾ ನೆಂಟ್ಯಾ ಭುರ್ಗ್ಯಾಂಚ್ಯಾ ಉಡಾಸಾಕ್)

2005

ತುನಾಮಿ ಆನಿ ಸುಜಾನ್ನಾಮಿ

ಖಿಂತ್-ನಾತ್ಲೆ ಜಿಣಿಯೆಂತ್
ಆಯ್ಲೆಂ ನ್ಹಯ್ಲೆ ಅನ್ವಾರ್!
ಲ್ಹಾರಾಂ ಜಾಲಿಂ ಉಚಾಂಬಳ್
ಕಾಲುಬುಲೊ ಸಂಸಾರ್
ವಾಂಚೊನ್ ಜರ್ ಉರ್ಲ್ಯಾಂವ್ ತರ್
ಮಾಗೊನ್ ಖಾಶಾಂವ್ ಆಮಿ
ಜೀವ್ ಸದ್ವ್ಯಾಕ್ ಬಚಾವ್ ಹಾಬಾ!
ಪುಣ್ ಹೆಂ ಕಸ್ಲೆಂ ತುನಾಮಿ?

ಸುಂಗ್ವಾಂ ಸರ್ವ್ ಲಿಪ್ಪಿಂ ತಣಾಂತ್
ಸಾಂಗ್ವಾಂ ಸರ್ಲಿಂ ಕೊನ್ಯಾಕ್
ಮೊಳ್ವೆ ಮಾತ್ಯೆಂತ್ ರೊಂಬ್ಲೆ ತರ್
ದೆಂಕ್ಳೆ ಖಡ್ವಾ ಇಡ್ಯಾಕ್
ಪಿಡ್ವೊಳ್ ಖಿಂಯ್ ಮಾಯಾಕ್?
ನಾ ಝಳಕ್ ಚಿಪ್ಪರಾಂಚಿ
ಕದ್ವಳಾಂತ್ ಕೊಣಾಕ್ ನಾ ಕೋಣ್
ಹೆಂ ಕಸಲೆಂ ತುನಾಮಿ?

ಖಿಸಾಂಡೆ ತೆ ಖರ್ಶೆವ್ನ್ ಧಾಂವ್ಲೆ
ಕೊಂತ್ಯೊ ಲಕ್ಶ್ಯೊ ಭಿಯಾನ್
ತಿಗುರ್ ಥಳಾಕ್ ವೆಂಗಲಾಗ್ಲೆ
ಕುರ್ಲ್ಯೊ ರಿಗ್ಲೊ ಬಿಳಾಂತ್
ಕಾಸೊವ್ ಬಸ್ಲೆ ಬೊಲ್ಯಾಂತ್ ತರ್
ಮಾಣ್ಣೆ ಘುಸ್ಲೆ ಮಾಟ್ಯಾಂತ್
ಕೊರ್ಪೊ ಸರ್ವ್ ಖಿಂತ್ ಕರಿ
ಹೆಂ ಕಸಲೆಂ ತುನಾಮಿ?

ಶೆಳ್ಕಾಂ ಸೊದಿ ಸಾಳ್ಕಾ ಸಾವ್ವಿ
ಎರ್ವಾಡಾಂಚಿ ದರ್ವಡ್
ಮೊತಿಯಾಳಾಂ ಮತ್ ಸುಕೊನ್ ಪಡ್ಲಿಂ
ಪುರಿಯೊಲ್ ಗೆಲೆ ಪುರ್ವೊಂಕ್
ವಾಳಯ್ ಗಳಾಯೆವೀಣ್ ಲಿಪ್ಪಿ
ಉದ್ಕಾವಯ್ಲಿಂ ಬಾದ್ಕಾಂ ಪೊಳ್ಳಿಂ
ಮಿಸ್ತರ್ ಬಿಲ್ಕುಲ್ ನೆಣಾಸ್ತಾಂ
ಹೆಂ ಕಸಲೆಂ ತುನಾಮಿ?

ಲ್ಹಾರಾಂ ಅಶಿಂ ಉಟ್ಟಿಂ ಕಶಿಂ
ಕೊಣಾಕ್‌ಚ್ ನಾ ಖಬರ್
ಕಿತೆಂ ಜಾಲೆಂ? ಕಶೆಂ ಜಾಲೆಂ?
ಸವಾಲ್ ಕರಿ ಸಬಾರ್

ಹೆಂ ಸರ್ವ್ ಘಡೊನ್ ಆಯ್ಲೆಂ
ಗಾಂವ್ಚ್ಯಾ ತಳ್ಕಾಂತ್ ಜೆನ್ನಾಂ
ಕ್ವಿಂಟಾಲ್ ಜಡ್ ಸುಜಾನ್ನಾಮಿ
ನ್ಹಾಂವ್ಕ್ ದೆಂವ್ಲಿ ತೆನ್ನಾ

2005

ಕಾಳೊಕ್ ಪಡ್ಚೆ ಪುಡೆಂ

ಭುರ್ಗ್ಯಾಪಣಿ ಜರೀ ಹಾಂವ್
ಸಾಂಜೆವೆಳಾರ್ ಶೆಜ್ರತೆವ್ಚಿಂ
ಭೊಂವ್ಡೆ ನಿಬಾನ್ ಭಾಯ್ರ್ ಸರನ್
ಮಾಂಯ್ ಮ್ಹಜಿ ಮೊಗಾನ್ ಸಾಂಗಿ
ಪುತಾ ಕಾಳೊಕ್ ಪಡ್ಚೆ ಪುಡೆಂ ಯೇ ಪಾಟಿಂ

ವ್ಹಡ್ ಜಾಲಾಂ, ಸುಟಿಯೆ ದಿಸಾಂನಿ
ಖೆಳಾಂಗ್ಲಾಂತ್ ಖೆಳೊಂಕ್ ಧಾಂವ್ತಾಂ
ಇಷ್ಟಾಂಕ್ ಮ್ಹಜ್ಯಾ ಮೆಳೊಂಕ್ ಪಾವ್ತಾಂ
ಗಿನ್ಯಾನ್ ಮ್ಹಜೆಂ ಜಾಗಯ್ತ್ ಆಸಾ
ಕಾಳೊಕ್ ಪಡ್ಚೆ ಪುಡೆಂ ವಚೊಂಕ್ ಪಾಟಿಂ

ದಾಟೊ-ಮೊಟೊ ತರ್ನಾಟೊ ಹಾಂವ್
ಪೆಂಟೆ ಕುಶಿನ್ ಚಮ್ಕುತಾಂ
ವೇಳ್ ಸಾರುಂಕ್ ಗಜಾಲಿ ಮಾರುಂಕ್
ಮಾಂಯ್ಚಿಂ ಉತ್ರಾಂ ಮತಿಕ್ ಯೆತಾತ್
ಕಾಳೊಕ್ ಪಡ್ಚೆ ಪುಡೆಂ ಯೇ ಪಾಟಿಂ

ಘರ್-ದಾರ್ ಗಾಂವ್ ಸೊಡುನ್
ಪರ್ಗಾವಾಂಕ್ ಹಾಂವ್ ಪಾವ್ತಾಂ
ಮಾಂಯ್-ಪಪ್ಪಾ ಜಾಲ್ಯಾಂತ್ ಜಾಂಟಿಂ
ತಾಳೊ ಆಪಯ್ತಾಶೆಂ ಭೊಗ್ತಾ
ಕಾಳೊಕ್ ಪಡ್ಚೆ ಪುಡೆಂ ಘರಾ ಪಾಟಿಂ

ಘರಾ ಥಾವ್ನ್ ಪಯ್ಸ್ ಪಾವ್ಲೊ
ಘೊಂಟೆರ್ ಸೊಡ್ಲೊ ಸುಕ್ಲ್ಯಾಭಾಶೆನ್
ಸಾಂಜ್ ಜಾತಚ್ ಸುಕ್ಲ್ಯಾನ್ ಆಪ್ಲೊ
ಘೊಂಟೆರಾತೆವ್ಚಿಂ ಪರ್ತಜಾಯಿಚ್
ಕಾಳೊಕ್ ಪಡ್ಚೆ ಪುಡೆಂ ಪಾಟಿಂ

ಸುರ್ಯಾನ್ ಆದೇವ್ನ್ ಸಾಂಗ್ಚೊ ಆದಿಂ
ದಿಸಾ-ಉಜ್ವಾಡ್ ಭೊಗುಂಕ್ ಆಸಾ
ಉಪ್ಕಾರ್ ವ್ಹಡ್ ಆಟೊಂವ್ಕ್ ಆಸಾ
ಕಾಳೊಕ್ ವೆಗಿಂ ಜಾಯ್ನಾ ಜಾಂವ್
ಜಾಂವ್ಚೊ ಪುಡೆಂಚ್ ಚಲ್ಲೊ ಹಾಂವ್.....

ನವೋ ಸಂಬಂಧ್

ಅನಾಥ್ ಆಸ್ತ್ರಾಂತ್
ವಾಡ್ಚ್ಯಾ ಭುರ್ಗ್ಯಾಂಕ್
ಆನಿ
ಭುರ್ಗಿಂ ನಾಂತ್ ಮ್ಹಣ್
ರಡ್ಚ್ಯಾ ಜೊಡ್ಯಾಂಕ್
ಆಸಾ ಕಾಂಯ್ ಸಂಬಂಧ್?

ಥಂಯ್ ತಾಂಕಾಂ
ಪಪ್ಪಾ ಮಾಮ್ಮಿ
ಆಪಂವ್ಕ್ ನಾ ಕೋಣ್
ಹಾಂಗಾ ಹಾಂಕಾಂ
ಪಪ್ಪಾ ಮಾಮ್ಮಿ
ಆಪಯ್ತಲಿಂ ನಾಂತ್ ಕೋಣ್

ತಿಂ ಪ್ರಾಯ್ ಭರ್ತಚ್
ಆಸ್ತ್ರಾ ಥಾವ್ನ್
ಆಶೆನ್ ಆಯ್ಲಿಂ ಭಾಯ್ರ್
ಹಿಂ ಪ್ರಾಯ್ ಉತರ್ತಚ್
ನಾತ್ಲೆ ಮಿಶೆನ್
ರಿಗ್ಲಿಂ ಭಿತರ್

ಜರೀ ಜೊಕ್ತಾ ವೆಳಾರ್
ಅಸಲ್ಯಾಂ ಮಧೆಂ ಏಕ್
ನವೋ ಸಂಬಂಧ್ ಘಡತ್
ಪಡ್ಚಿ ನಾ ಗರಜ್
ನೆಂಟ್ಯಾ ಭುರ್ಗ್ಯಾಂನಿ
ಅನಾಥ್ ಆಸ್ತ್ರಾಂನಿ ವಾಡ್ಚಿ
ಆನಿ ಜಾಂಟ್ಯಾ ಜೊಡ್ಯಾಂನಿ
ಬಿಡಾರ್ ಆಪ್ಲೆಂ ಸೊಡ್ಚಿ

2005

ಅಮಾನತ್

ಕೊರೊಡಾಂನಿ ಆಸಾ ಲೋಕ್
ಹಜಾರ್ ಜಾತಿ ಕಾತಿಚೊ
ವೆವೆಗ್ಳ್ಯಾ ಧರ್ಮಾಂಚೊ
ಸತಾ-ನಿತಿನ್ ಜಿಯೆಂವ್ಚೊ
ಪುಣ್ ಬಚಾವಿ ಅಮಾನತ್?
ಆಯ್ತಾರ್ ಸೊಂತ್ ಪಾಳ್ತೆಲ್ಯಾಂಕ್!

ಕೊರೊಡಾಂನಿ ಆಸಾತ್ ಜಾಂಟಿಂ
ಜಿವಿತಾ ಸಾಂಜ್ ದೆಖೊಂಕ್ ಆಯ್ತಿಂ
ಸಾಯ್ಬಾಕ್ ತಾಚೊ ಪೂತ್ ಪಳೆತಾ
ಕೊರಗಾಕ್ ತಾಚಿಂ ಭುರ್ಗಿಂ
ಆಸೆ ಮಾತ್ ಅಮಾನತ್?
ಮೊಗಾಚೊ ಮಂದಾಮೆಂತ್ ಮೆಳ್ತೆಲ್ಯಾಂಕ್!

ಕೊರೊಡಾಂನಿ ಆಸಾತ್ ಭುರ್ಗಿಂ
ಪರ್ದೆಶಾಂತ್ ವಾಡ್ತಿಂ
ಸರ್ದಾರ್ಜಿಚಿಂ ಪಂಜಾಬಿ ಶಿಕ್ತಾತ್
ಮಲ್ಬಾರಿಚಿಂ ಮಲಯಾಳಿ
ಫಿಂಗಿ ಮಾತ್ ಅಮಾನತ್?
ಮಾಂಯ್ ಭಾಸೆಚೊ ಹುಸ್ಕೊ ದಾಕಯ್ತೆಲ್ಯಾಂಕ್!

ಕೊರೊಡಾಂನಿ ಆಸಾತ್ ಜಣಾಂ
ದಿಸ್ಪಡ್ತೊ ಗ್ರಾಸ್ ಜೊಡ್ತಿಂ
ಫೊಡ್ಯಾಂಕ್ ಸರ್ಕಾರಿ ಕಾಮಾಂ ತರ್
ಫೊಡ್ಯಾಂಕ್ ಸ್ವಂತ್ ವಯ್ವಾಟ್
ಗುಲಾಮ್ ಪಣ್ ಮಾತ್ ಅಮಾನತ್?
ಸತಾ ನಿತಿನ್ ಫೊಳ್ತೆಲ್ಯಾಂಕ್!

ಕಿತ್ಯಾಕ್ ಗಾಯ್ ಅಸ್ಲೊ ಫರಕ್
ಕಿತ್ಯಾಕ್ ಚಿಂತಾಂವ್ ಆಮಿ ವೆಗ್ಳೆ?
ರಾಜ್ ನೀತಿ, ವಯ್ವಾಟಾಂ ಥಾವ್ನ್
ಪಯ್ಸ್ ಉರ್ದೆ ಸಗ್ಳೆ!
ಚುಕಾರಿ ಜರ್ ಮಾರ್ತಲ್ಯಾಂವ್, ಉರ್ದಲ್ಯಾಂವ್ ದುಬ್ಳೆ
ಅಸ್ಮಿತಾಯೆಕ್ ಆರಾವ್ನ್ ಧರ್ಚಿ ಗರ್ಜ್ ಆಸಾ ಅಬ್ಲೆ...

ದುಬಾಯಿಂತ್ಲ್ಯ ಪಾಟ್ಕೊ

ಜೆನ್ನಾ ಹಾಂವ್ ಹ್ಯಾ ಪಾರ್ಟಿಂಕ್ ಪಾವ್ತಾಂ
ವೆಳಾರ್ ಜೆಂವ್ಚಿ ಆಶಾಚ್ ಸಾಂಡ್ತಾಂ

ರಾತ್ಲ್ಯಾ ಧಾಂ-ಕ್ ಸೈರಿಂ ಯೇಂವ್ಕ್ ಸುರು
ಬಾರಾ ಪರ್ಯಾಂತ್ ಯೆತೇ ರಾವೊಂಕ್
ತೆರಾ ವ್ಹಾಜೊಂ ಚೊವ್ದಾ ಪಂದ್ರಾ
ಬಾರ್ ಉಗ್ತೆಂ ಫಾಂತ್ಯಾ ಪರ್ಯಾಂತ್

ದಾಧೊಶಿ ಪಿಯೆಯಾ ನಾಚಾತ್ ಉಡಾತ್
ಯೆಜ್ವಾನ್ ಯೆಜ್ವಾನಿ ದಿಸ್ತಾತ್ ಮಿಶಾಲಿ
ಚಾಕ್ಲಾ ಸಂಗಿಂ ಸವ್ಕಾಸ್ ಸುರು
ಭರ್ಲೆಲ್ಯೊ ಬೊಲ್ಲಿ ಜಾಂವ್ಕ್ ಖಾಲಿ

ಎವ್ಚಿ ಬಾವೊ ಬೋಬ್ ಮಾರ್ತಾ
ಬಾಯ್ಲೊ ದಾದ್ಲ್ಯಾಂಕ್ ವೆಂಗೆಂತ್ ಘೆತಾತ್
ಭಲಾಯ್ಕಿ ಭಿಗೊಂವ್ಕ್ ಸುರು ತ್ಯಾ ಫುಡೆಂಚ್
ಘನಾದೀಕ್ ಎಕ್ಲೊ ಭಲಾಯ್ಕಿ ಮಾಗ್ತಾ

ಭುರ್ಗಿಂ ಬಾವೊ ನಾಚ್ಲೆಂ ಖೆಳ್ಳೆಂ
ಖಾಲಿ ಪೊಟಾರ್ಚ್ ನಿದೆಂತ್ ಗಳ್ಳೆಂ
ಪಾಪ್-ಭಿರ್ಮತ್ ಬಾಯ್ಲಾಂಚಿ
ದಾದ್ಲ್ಯಾಂ ಕಾರ್ಬಾರ್ ಸೊಸುನ್ ರಾಲ್ಲಿಂ

ತಿಂಚ್ ಪೊಕಣಾಂ, ತೆಚ್ ಖೆಳ್
ಮಾರ್ಲೊ ಗಜಾಲಿ, ಗೆಲೊ ವೇಳ್
ಫಾಂತ್ಯಾಚಿಂ ವ್ಹಾಜ್ಲಿಂ ಪೊರಾಂ ಚಾರ್
ಆಯ್ಲೊ ಆಖ್ರೆಕ್ ಜೆವ್ಣಾ ವೇಳ್

ಜೆನ್ನಾ ಹಾಂವ್ ಹ್ಯಾ ಪಾರ್ಟಿಂಕ್ ಪಾವ್ತಾಂ
ವೆಳಾರ್ ಜೆಂವ್ಚಿ ಆಶಾಚ್ ಸಾಂಡ್ತಾಂ
ಘರಾ ಥಾವ್ನ್ ಭಾರ್ಯಾ ಸರ್ಚ್ಲಾ ಫುಡೆಂಚ್
ದಾಧೊಶಿ ಜೇವ್ನ್ ವೆತಾಂ.

(ಅಮರ್ ಚಾ. ಫ್ರಾ. ಬಾಬಾಚ್ಯಾ “ಕೊಡಿಯಾಳ್ಚ್ಯಾ ಬಸ್ಸಾಂನಿ” ಕವಿತಾ ಥಾವ್ನ್ ಪ್ರೇರಿತ್)

ಮೋಗ್ ಕಾಳ್ಜಾಂತ್ ಥಾವ್ನ್?

ತರ್ಕ್‌ಶಾಸ್ತ್ ಪರಿಣತ್ ಪ್ರೇಮಿ
ಫೆವ್ನ್ ಆಪ್ಲೆ ಪ್ರೇಮಿಕಾಕ್
ಗೆಲೊ ಭೊಂವ್ಡಾಂವ್ಕ್ ದರ್ಯಾ ತಡಿ
ಉಲ್ಲಾಸಿತ್ ಜಾವ್ನ್
ತಿಣೆ ತಾಕಾ ವೆಂಗ್ಲೆಂ ಆನಿ
ವ್ಹಳೂ ಪುಸ್ತುಸೊನ್ ಸಾಂಗ್ಲೆಂ
“ಕಾಳೀಜ್ ಮ್ಹಜೆಂ ಭರ್ಲಾಂ ರಾಯಾ
ಫಕತ್ ಮೊಗಾನ್ ತುಜ್ಯಾ
ಸಂಸಾರ್ ಹೊ ಉರ್ದೊ ನಾ
ತರೀ ಮೋಗ್ ಮ್ಹಜೊ ಮರ್ದೊ ನಾ”

ತರ್ಕ್‌ಶಾಸ್ತ್ರಿ ಜಾಲೊ ಚುರುಕ್
ತರ್ಕ್ ಮಾಂಡುಂಕ್ ಕೆಲೊ ಸುರು
“ಉತ್ರಾಂ ತುಜಿಂ ಚಿಂತುಂಕ್ ಕರ್ತಾತ್
ಚಿಂತಾಂ ಮ್ಹಜಿಂ ಗುಸ್ಪಡಾಯ್ತಾತ್
ಸಾಂಗ್ ಜೆನ್ನಾಂ ಕಾಳೀಜ್ ಮರಾ
ಮೋಗ್ ಜಿವೊಚ್ ಕಸೊ ಉರಾ?
ಕಾಳ್ಜಾಕ್ ನಾ ಕುಸ್ಕುಟ್ ಪುರ್ಸತ್
ಸರ್ಬರಾಯ್ತಾ ರಗತ್ ಶಿರಾಂಕ್
ತರ್ ಕಾಳ್ಜಾಚ್ಯಾ ಖಿಂಯ್ಚ್ಯಾ ಕೊನ್ಯಾಂತ್
ಮೊಗಾ-ಭೊಗ್ಲಾಂ ಉಬ್ಜಾತಾತ್?

ಜರೀ ಮೋಗ್ ಪಾಲೆತಾ ಕಾಳ್ಜಾಂತ್
ತರ್ ಜೆನ್ನಾ ಕಾಳೀಜ್ ರಾವ್ತಾ
ಮ್ಹಾ-ಝರಿಚೊ ವ್ಹಾಳೊ ಥಾಂಬತ್
ಮೋಗ್ ಮ್ಹಳ್ಳೊ ಸಾಸ್ಣಾಕ್ ನಿಂವತ್
ಉಡಾಸ್ ಮ್ಹಾಕಾ ವಾಚ್‌ಲ್ಲೊ
ಮೊಗಾ ಭೊಗ್ಲಾಂ ಮತಿಂತ್ ಆಮ್ಚ್ಯಾ
ಕೆನ್ನಾಂ ಕೆನ್ನಾಂ ಕಿರ್ಲಾಂವ್ಚೆಂ
ಧ್ರವ್ಯ್ ಮೆಂದ್ವಾಂತ್ ಉಬ್ಜಾತಾ
ರಗ್ತಾದಾಬಾಚೆರ್ ಪ್ರಭಾವ್ ಹಾಡ್ತಾ
ಅಶೆಂ ಸಾಂಗ್ತಾ ಸಾಯನ್ಸ್”

ತರ್ಕಶಾಸ್ತ್ರೀಂ ಆಯ್ಕೊನ್ ತರ್ಕ
ತಿಕಾ ಬೋವ್‌ಶ್ಯಾ ಜಾಲೆಂ ಮರ್ಕ್
ಚಿಂತ್ನಾಂನಿ ಘುಸ್ಪಡ್ಲಲ್ಯಾ
ತಿಚೆಂ ಕಾಳೀಜ್ ಲಾಗ್ಲೆಂ
ಜೊರಾನ್ ಧಡ್‌ಧಡೊಂಕ್
ತಕ್ಷಣ್ ವೆಂಗೆಂತ್ ಧರುನ್
ತಾಣೆ ತಿಕಾ ಭುಜಯ್ಲೆಂ
ಆನಿ ಮ್ಹಳೆಂ “ಭಿಯೆನಾಕಾ ಮೊಗಾ
ಕಾಳ್ಜಾಂತ್ ಥಾವ್ನ್ ಹಾಂವೆಂಯ್
ತುಜೊ ಮೋಗ್ ಕೆಲಾ.....”

2005

ಕವಿಬಾಬ್

ನಾಕಾ-ವಯ್ರ್ ದಾಟ್ ಪೋಕ್
ದಿಸ್ತಾ ಪೊಫೆಸರ್ ಕಸೊ
ಲಾಂಬ್ ಕೇಸ್ ಬೊಕ್ಕೆ ಖಾಡ್
ಖಂಡಿತ್ ನ್ಹಯ್ ಹೊ ಪಿಸೊ

ನ್ಹೆಸ್ತಾ ಖಾದಿ ಕುರ್ತಾ ಜುಬ್ಬೊ
ಲಾಡಿಯೆ ಪೊತೆಂ ಖಾಂದಾರ್
ಲಿಖ್ಲೆಂ ತಲ್ವಾರ್ ತಯಾರ್ ಹಾತಿಂ
ಅವ್ಕಾಸ್ ಉಬ್ಜಾತ್ ಜಾಲ್ಯಾರ್

ಕೊಣ್‌ಯ್ ಸಾಂಗ್ತಾ ಭಾವುಕ್ ಬಾವ್ಡೊ
ಭಿರ್ಮತ್ ಭೊಂವ್ತಾ ಬೆಕಾರ್
ಖಬ್ರೆಕ್ ವೆಶ್ಯಾತ್ ಕರೀತ್ ಹುಶಾರ್
ಲಿಖ್ಲೆದ್ವಾರಿಂ ಹಾಹಾಕಾರ್

ಜೇಂವ್ಕ್ ನಾ ತರೀ ನ್ಹಯ್ ಉಪಾಶಿಂ
ಚಿಂತ್ಯಾತ್ ತೆಂ ಕಶೆಂ ಸಾಧ್ಯ್?
ಸೊಭಾಯ್ ಚಾಕೊನ್‌ಚ್ ಪೋಟ್ ಭರಿ
ಕವಿಂಕ್ ಕಾಂಯ್‌ಚ್ ನಾ ಅಸಾಧ್ಯ್

ಪಾಟ್ ಥಾಪುಡ್ನ್ ಶಹಬ್ಬಾಸ್ ಮ್ಹಣ್ತಾತ್
ರಚ್ತಾ ಖುಶಾಲ್ ಕವನಾಂ
ಪುಣ್ ಎಕಾಚ್ ಉತ್ರಾನ್ ಕಡತ್
ರಡತ್ ಲಿಖ್ತಾ ವಿಷಾದ್-ಗಾಣಾಂ

ಆಯ್ಕೆಗಾ ಕವಿ ಪಾಜ್ ಆಜ್‌ಚ್
ತುಜಿ ಲಿಖ್ಲೆ ತಲ್ವಾರ್
ಜೆಮೆತಲ್ಯಾಂಕ್ ಜಾಗಯ್
ಕರ್ ಕೊಂಕಣ್ ಮಾಯೆಕ್ ಸಾಲ್ವಾರ್



2005

ಜವಿತಾಂತ್ರಿ ಮಹಾನ್ ಸ್ತ್ರೀ

ಮೃಜ್ಯಾ ಜವಿತಾಂತ್ರಿ ಮಹಾನ್ ಸ್ತ್ರೀ
ಆವಯ್ ಮೃಜಿ ಜಾಲ್ಯಾ ಜಾಂಟೆ
ಕೇಸ್ ತಿಚೆ ಪಿಕ್ಲಾತ್ ತರೀ
ಮುಖಮಳ್ ತಿಚೆಂ ಚಂದ್ರಾಬರಿಂ

ಕಾಕುಳ್ಕಾರಾ ದೆವಾನ್ ಮ್ಹಾಕಾ
ವೆಳಾರ್ ಸಂಸ್ತಾಕ್ ಧಾಡ್ಲೊ
ಭುರ್ಗ್ಯಾಂ ಪಯ್ಕಿ ಚವ್ತೊ ಹಾಂವ್
ಮಾಂಯ್ಕಿ ಪಾಸ್ಯೆಂತ್ ವಾಡ್ಲೊಂ

ಜರೀ ಹಾಂವ್ ಆಧುನಿಕ್ ಫರಾಣ್ಯಾಂತ್
ಜಲ್ಮ್ ಘೆಂವ್ಕ್ ಆಸ್ತೊಂ
ಪುರೊ ದೋನ್-ತೀನ್ ಸಂಸ್ತಾಂತ್
ಚೊವ್ತಾಕ್ ಆವ್ಯಾಸ್‌ಚ್ ನಾ ಆಸ್ತೊ

ನಮಾನ್ ತುಮ್ಮಾಂ ಆವಯಾಂನೊ
ಭಾಗಿ ತುಮ್ಮೆಂ ಜೀವನ್
ರಚ್ಣೆ-ಕಾರ್ಯಾಕ್ ಸೈ ಫಾಲ್ನ್ ತುಮಿ
ರಚ್ನಾರಾಕ್ ದಿತಾತ್ ಮಾನ್

ಸೊಭಾಯ್ ಮ್ಹುರ್ಗಾಯ್ ಮ್ಹಣ್ ಜರ್ ತುಮಿ
ಆವಯ್ಪಣ್ ನೆಗಾರ್ಯಾತ್
ಉಜ್ವಾಡ್ ದೆಖೊಂಕ್ ಆಸ್ಚ್ಯಾ ಬಾಳಾಂಕ್
ಕಾಳೊಕಾಂತ್ ದವರ್ಯಾತ್

ನಾಕಾ ವಿಪ್ರೀತ್ ಖಿಂತ್ ಹುಸ್ಕೊ
ಕಶೆಂ ಪೊಸ್ತೆಂ ಬಾಳಾಂಕ್?
ನಿಸ್ವಾರ್ಥಪಣಿ ಸರಾ ಪುಡೆಂ
ಜಲ್ಮ್ ದೀಂವ್ಕ್ ತುಮ್ಮಾಕ್ ಫಳಾಂಕ್

ರಚ್ಣೆ ಕಾಮಾಂತ್ ಭಾಗಿ ಜಾಂವ್ಚೆಂ
ಆಸ್ತಾಂ ತುಮ್ಮೆಂ ಮಿಸಾಂವ್
ರಚ್ನಾರಾಚಿ ಖುಶಿ ಕರುನ್
ಜೊಡುನ್ ಘೆಯಾತ್ ಬೆಸಾಂವ್



ಕವಿಚಿಂ ಶಿಂದಪ್

“ಕವಿತೆಂತ್ ಎಕೆ ಮ್ಹಜ್ಯಾ
ಕೊಂಬೊ ಕೊಂಬಿ ಸಂಗಿಂ ಖೆಳ್ಳಿಂ
ಕೊಂಬ್ಯೆಕ್ ಆಯಿಲ್ಲೆಚ್ ಗುರ್ವಾಚಾರ್
ಡಜನ್‌ಭರ್ ತಾಂತ್ಯಾಂ ಮೆಳ್ಳಿಂ

ತೆಲಾ-ತುಪಾನ್ ಭಾಜ್‌ಲ್ಲಿಂ
ಪಾಲ್ಲಿಂ ಪೊಟಾಂತ್ ಎಕೆಕ್ಲ್ಯಾಂಚ್ಯಾ
ರೊವಾಣೆಕ್ ಆಯಿಲ್ಲೆ ಕೊಂಬ್ಯೆಕ್
ಧಾಂವ್ಡಾವ್ನ್ ದಾಕಯ್ಲಿ ದುರ್ದಶಾ

ಕೊಂಬಿ ಬಾವ್ಲಿ ಕಷ್ಟಾಂತ್ ಪಡ್ಲಿ
ಇಲ್ಲಿ ಉಡ್ಲಿ ಇಲ್ಲಿ ರಡ್ಲಿ
ಕರ್ಚೆಂ ಕಿತೆಂ ನೆಣಾಸ್ತಾಂ
ಕೊಂಬ್ಯಾ ಸರ್ಶಿಂ ಪೋಳ್ನ್ ಧಾಂವ್ಲಿ”

ಭೆ! ನಾಕಾಸ್ಲಿ ಹಿ ಕವಿತಾ ಗಿರಾಂತ್!
ಕವನ್ ವಿಮರ್ಶಕಾಂ ಹಾತಾಂತ್
ದಿಷ್ಟಿಕ್ ಪಡ್ಲೊಯ್ ಖಂಯ್ ತಾಂಕಾಂ
ಇಮಾಜ್ಯೊ ಕೊನ್ಯಾ ಕೊನ್ಯಾಂತ್

ಕೋಣ್ ಮ್ಹಣಾಲೆ ಕವಿ ಹಾಂಗಾ
ನಿರಾಶ್‌ವಾದ್ ಪಾಚಾರ್ತಾ
ಮನ್ಶಾಪಣಾ ಮೊಲಾಂ ದಯಾ-
ದಾಕ್ಷೆಣ್ ನಾಸ್ತಾಂ ಪುರ್ತಾ

ಕೊಣಾಕ್ ದಿಸೊನ್ ಆಯ್ಲೆಂ ಹಾಂತುಂ
ಅಸ್ಕತ್ಯಾಂಚೆಂ ಶೋಷಣ್
ಕೊಂಬ್ಯೆ ಹಕ್ಕಾಂ ಕರುನ್ ಇನ್ಕಾರ್
ಬಂಡ್ವಾಳ್‌ಶಾಹಿ ಪೋಷಣ್

ಧೊಡೆ ಸಾಂಗಿ ಕವಿತೆಂತ್ ಹ್ಯಾ
ಪೊಳ್ಕುರ್‌ಪಣ್ ಝಳ್ಕತಾ
ಬಂಡಾಯ್ ದಿಸ್ತಾ ತರೀ ಕವಿ
ಸಲ್ವಣ್ ಪೊಳ್ಕುನ್ ಘೆತಾ

ಜವಾಬ್ದಾರಿ ಮಾರ್ನ್ ಚುಕಾರಿ
ಕವಿ ಜಾಲಾ ಶಾಣೊ
ವಾಟೆ-ಕಾಂಟೆ ಕಾಡ್ಚ್ಯಾ ಬದ್ಲಾಕ್
ಫಾಲುಂಕ್ ದೀವ್ನ್ ವ್ಹಾಣೊ

ಕೋಣ್ ಸಾಂಗಿ ಹಾಂತುಂ ಬರ್ಪೂರ್
ಉಪೈತಾ ಕರುಣಾರಸ್
ಎಕೆಕ್ಲ್ಯಾಂಚಿಂ ಉತ್ರಾಂ ಆಯ್ಕೊನ್
ಯೆತಾ ಮ್ಹಾಕಾ ಖರಸ್

ಥೊಡೆ ಸಾಂಗಿ ಅಪ್ಪೂಪ್ ಶೈಲಿ
ಹಿ ಏಕ್ ಅದ್ಭುತ್ ಕೃತಿ
ಕೋಣ್‌ಚ್ ನೆಣಾ ನಾ ಕಾಂಯ್ ಖಾಸ್
ಶಿವಾಯ್ ಗೊಬೊರ್ ಮಾತ್ತಿ

ಕವಿತೆಂತ್ ಹ್ಯಾ ಕಿತೆಂ ವಿಶೇಸ್?
ಸೊದುನ್ ಆಸಾಂ ಆಜೂನ್
ವಿಮರ್ಶಕಾಂಕ್ ಫುಡ್ ಕರುಂಕ್
ತಾಂತ್ಯಾಂ ಖಾತಾಂ ಭಾಜುನ್!

2006

ಫರಕ್ ಆಮ್ನಾಂ ತುಮ್ನಾಂ

ಆಮ್ನಾಂ ತುಮ್ನಾಂ ಫರಕ್ ಇತ್ಲೊಚ್
ತುಮ್ಚೊ ಜಲ್ಮ್ ಸರ್ವಾಂಕ್ ಸಂಭ್ರಮ್
ಪಾಳ್ಲ್ಯಾರ್ ತುಮ್ಚ್ಯಾ ನೆಟಯ್ಲಿಂ ಪುಲಾಂ
ಕಾಣಿಕಾಂ ಸವೆಂ ಪಾಟಯ್ಲೆ ಉಲ್ಲಾಸ್

ಸರ್ಕಾರಿ ಥಳಾರ್ ಆಮ್ಚೊ ಜಲ್ಮ್
ದಾಕ್ತೆರ್-ನರ್ಸಾಂಕ್ ಆಮ್ಚೆರ್ ಶಿಣ್
ಇಲ್ಲೊ ಗಾಳಿ ಇಲ್ಲೊ ತಾತ್ಸಾರ್
ಪಾವ್ತಾಂವ್ ಕಶೆಂಯ್ ಘರಾ ಬಾಗ್ಲಾರ್

ಆಮ್ನಾಂ ತುಮ್ನಾಂ ಫರಕ್ ಇತ್ಲೊಚ್
ತುಮ್ಚೆ ಆವಯ್ಕ್ ಬರ್ಪೂರ್ ವಿಶೆವ್
ಜರ್ ಇಲ್ಲಿಶಿ ಶೆಳ್ ಜಾಲ್ಯಾರೀ
ವೆಳಾ-ವೆಳಾರ್ ವಯ್ಜ್ ಹಾಜರ್

ಆಮ್ಚೆ ಆವಯ್ಕ್ ಖಂಯ್ ಪುರ್ಸತ್?
ನಾ ವಿಶೇಸ್ ಖಾಣ್ ಹುನ್ ಉದ್ಯಾ ನ್ಹಾಣ್
ರಚ್ನಾರಾ-ಉಸ್ಕಾರ್ ಘಾಲುನ್ ಭಾರ್
ಗೆಲಿ ಕಾಮಾಕ್ ಸೊಡೀತ್ ಸುಸ್ಕಾರ್

ಆಮ್ನಾಂ ತುಮ್ನಾಂ ಫರಕ್ ಇತ್ಲೊಚ್
ತುಮಿ ವೆತಾತ್ ನರ್ಸರಿ ಶಾಳೆಕ್
ಬ್ಯಾಗ್, ಬೂಕ್, ಟಿಫಿನ್, ಪೆನ್ನಾಂ
ಜಲ್ಮಾ ದಿಸಾ ಸಂದೇಶ್ ಪೊನಾಂ

ಕುಜ್ವಾಂತ್ ಆಮ್ಚ್ಯಾ ಧುಂವರ್ ಉಟ್ತಾಂ
ಮಾತ್ಯೆ ಮಡ್ಕೆಂತ್ ಪೇಜ್ ಶಿಜ್ತಾ
ನೆಣಾಂವ್ ಆಮಿ ಹೆರ್ ಖಾಣಾಂ
ನಾ ಜಲ್ಮಾ ದೀಸ್ ನಾ ಸೊಭಾಣಾಂ

ಆಮ್ನಾಂ ತುಮ್ನಾಂ ಫರಕ್ ಇತ್ಲೊಚ್
ಬರೆಂ ಶಿಕೊನ್ ಭಾಂದುಂಕ್ ಪುಡಾರ್
ತುಮಿ ಪಾವ್ತಾತ್ ಪಯ್ಸ್ ಗಾಂವಾರ್
ಆಮ್ಚೆಂ ಶಿಕಪ್ ರಾವ್ತಾ ಅರ್ಧಾರ್

ಆಮಿ ಆಮ್ಚಿಂ ಪೊಟಾಂ ಭರುಂಕ್
ಹಾಂಡ್ಯೊ ಘಾಸ್ತಾಂವ್ ಧರಣ್ ಪುಸ್ತಾಂವ್
ನವೆಂ ವಸ್ತುರ್ ಸ್ವಪಣ್‌ಚ್ ತರೀ
ಪರ್ನೆ ಜೆಂ ಆಸಾ ಪುರ್ತೆಂ ನ್ಹೆಸ್ತಾಂವ್

ಫರಕ್ ಆಮ್ನಾಂ ತುಮ್ನಾಂ ತರೀ
ಸುಖಿ ಆಮಿಂಚ್ ಸಂಸಾರ್ ವೊಪ್ತಾ
ದುರ್ಬಳಾಯೆಚಿ ಜಿಣಿ ಆಮ್ಚಿ
ರಚ್ನಾರಾಕ್ ಭೋವ್ಯಾ ಬರಿಚ್ ಸೊಭಾ!

ಗಾಂವಾ ಥಾವ್ನ್ ನವೆಂ ಆಯ್ಲಾಂ

ಗಾಂವಾ ಥಾವ್ನ್ ನವೆಂ ಆಯ್ಲಾಂ
ಮಟ್ವಾ ಕಾಗ್ಡಾಸವೆಂ ಆಯ್ಲಾಂ
ಕಾರ್ತಿ ಭಾತಾಚಿ ಕಣಸ್ ಸೊಬೀತ್
ಪಾವ್ನ್ ಭೋವ್ಯಾ ಚುಕ್‌ಲ್ಲೊ ಮೀತ್
ಥೊಡಿಂ ಭಾತಾಂ ಪುಡ್ಪಡಿತ್
ಥೊಡಿಂ ಮಾತ್ ಪೊಕೊಳ್
ತರೀ

ಪಾಚ್ವಾ ಮ್ಹಜ್ಯಾ ಗಾಂವಾರ್
ಪಡ್ವೊನಾ ಕೆದಿಂಚ್ ದುಕೊಳ್

ಕಾಗತ್ ಹಾತಿಂ ಘೆತಾಂ ಯೆತಾ
ರುಪ್ಣೆಂ ಮಾಂಯ್ಚೆಂ ಮತಿಕ್
ಪಪ್ಪಾಚಿ ತಿ ಮಯ್ಪಾಸಿ ದೀಷ್ಟ್
ಪಾಶಾರ್ ದೊಳ್ಳಾಂ ಹುಜಿರ್
ಕಣಸ್ ಕಾಗ್ಡಾಂತ್ ಫಾಲ್ತಾನಾ
ಮಾಂಯ್ ರಡ್ಲಾ ಕೊಣ್ಣಾ
ವ್ಹಯ್
ಕಾಗ್ಡಾ ವಯ್ರ್ ಸುಕ್ಲ್ಯಾಂತ್ ದುಖಾಂ
ಪಾರ್ಕುಂಕ್ ಹಾಂವ್ ಜಾಣಾಂ

ದೀಸ್ ಆದ್ಲೆ ನಿಯಾಳ್ತಾನಾ
ಕಾಳೀಜ್ ಯೆತಾ ಭರೊನ್
ಫೆಸ್ತಾ-ಸಂಭ್ರಮ್ ಪರ್ದೆಶಾನ್ ಹ್ಯಾ
ವೆಲಾಗಾಯ್ ಫಾರುನ್?
ಭಾತಾಂ ಎಕೇಕ್ ಭರ್ಸುನ್ ದುಧಾಂತ್
ಸೆಂವ್ಕ್ ಆಯ್ಲೊ ಜಾತಾಂ
ಆನಿ
ಯೆಂವ್ಚ್ಯಾ ವರ್ಸಾ ಗಾಂವ್ಚಾ ಥಳಾರ್
ಜೆಂವ್ಚೊ ನಿಚೆವ್ ಘೆತಾಂ....

2006

ಹಿ ಕಸ್ಲಿ ಜೀಕ್?

ಆಕ್ರೇಕ್ ತರೀ ಝುಜ್ ಸಂಪ್ಲೆಂ
ಆಜ್ ಮೆಲ್ಲ್ಯಾಂಕ್ ಪುರ್ವ್ ದೀಸ್
ಸರ್ವಾಂನಿ ಮೆಳೊನ್ ಆಮ್ಚ್ಯಾ ನಿರ್ಜೀವ್ ಕುಡಿಂಕ್
ಲಾಗಿಂ ಲಾಗಿಂ ಲ್ಹಾನ್ ಲ್ಹಾನ್ ಪೊಂಡಾಂನಿ ಧಾಂಪ್ಲೆಂ

ಒಲಿವ್ ರುಕಾ ಸಾವೆಂತ್ ಸಾಂಗಾತಾ ಮೆಳೊನ್
ಆಪಾಲಿಪಾ ಖೆಳೊನ್ ಖರ್ಚಿಲ್ಲೆ ತೆ ದೀಸ್
ಜಾತ್-ಕಾತ್ ಲೆಕಿನಾಸ್ತಾಂ ಎಕಾಮೆಕಾ
ಸಂಗಿಂ ವಾಂಟುನ್ ಜೆವ್ಲೆಲ್ಲೆ ತೆ ದೀಸ್ ಗೆಲೆ ಸರೊನ್
ಮಾಗ್ಡಾ, ಮರಿಯಮ್, ಮನಾಲ್, ಹಬೀಬ್
ಜೈನಾಬ್, ಜಾಕೈವ್, ಜಾಫರ್, ಲಬೀಬ್
ಆಮ್ಚಿ ಇಶ್ಟಾಗತ್ ಇತ್ತಿಯ್ ಖಿರಿ ಕೀ
ಮರ್ಣಾಂತ್ಯಾ ಆಮಿ ಏಕ್ ಜಾಲ್ಯಾಂವ್

“ಧುಳಿ ಥಾವ್ನ್ ಆಯಿಲ್ಲಿಂ ಧುಳಿಕ್ ಪಾಟಿಂ”
ಆಗ್ಂತಾಚೆ ಚಾರ್ ಥೆಂಚೆ ಮುಸ್ಕಾರಾರ್ ಪಡ್ತಾನಾ
“ಲಾ ಇಲಾಹಿ ಇಲ್ಲಲ್ಲಾ” ಥೊಡೆ ಉದ್ಗಾರ್ತಾನಾ
ಪಯ್ಲಿಲ್ಯಾನ್ ಥಾವ್ನ್ ಏಕ್ ಬಳಾದೀಕ್ ಬೊಂಬಾಟ್
ಕಾನಾರ್ ಆಮ್ಚ್ಯಾ ಪಡತ್ ಆಸ್ಲಿ
“ಆಮಿ ಜಿಕ್ಲಾಂವ್ ಆಮಿ ಜಿಕ್ಲಾಂವ್!”
ಆಮ್ಚ್ಯಾ ಮರ್ಣಾಂತ್ ಹಾಂಚೆ ಜೀಕ್?
ಸಮ್ಜನಾ, ಹಿ ಕಸ್ಲಿ ಜೀಕ್?

(ಇಸ್ರಾಯೆಲ್-ಲೆಬನಾನ್ ಝುಜ್ ರಾವ್ಲ್ಯಾ ಉಪ್ರಾಂತ್ ಮೋರ್ನ್ ಪಾವ್ಲ್ಯಾಂಕ್ ಸಾಮೂಹಿಕ್
ಮೋರ್ನ್ ಸಂಸ್ಕಾರ್ ಮಾಂಡುನ್ ಹಾಡ್ಲ್ಯಾ ಸಂಧರ್ಭಿಂ ಉದೆವ್ನ್ ಆಯಿಲ್ಲಿ ಕವಿತಾ)

2006

ತುಂವೆಂ ಪುಲ್ ಜಾಂವ್ಚೆಂ ನಾಕಾ

ನಾಕಾಗೊ ನಾಕಾ ಚೆಡ್ವಾ
ತುಂವೆಂ ಪುಲ್ ಜಾಂವ್ಚೆಂ ನಾಕಾ
ಆನಿ ಚುಕೊನ್ ಪುಣೀ ಮ್ಹಾಕಾ
ಭೃಮರ್ ಮ್ಹಣ್ ಪೊಲಾಯ್ಕಾಕಾ

ಚೊಯ್ಲಾಂ ಹಾಂವೆಂ ಭೃಮರಾಂನಿ
ಪುಲಾ ಥಾವ್ನ್ ಪುಲಾರ್ ಉಡ್ಚೆಂ
ಪಳೆವ್ನ್, ಝಾಡಾರ್ ಕಯ್ಡ್ ಪುಲಾಂನಿ
ನಶಿಬ್ ನಿಯಾಳ್ನ್ ರಡ್ಚೆಂ

ಪುಲಾ ಥಾವ್ನ್ ಪುಲಾರ್ ಉಡ್ಚೆಂ
ತ್ಯಾ ಭೃಮರಾಂಕ್ ಜಾವ್ತ್ ಫೆಸ್ತ್
ಭೃಮರಾಂಕ್ ನಾಡ್ಚೆಂ ಆನಿ ಸಾಂಪಡ್ಚೆಂ
ಪುಲಾ ಜಾತಿಚೆಂ ದುರಾದೃಷ್ಟ್

ಜೊಡಿ ಮ್ಹಜಿ ತುಜಿ ಖರಿ
ಪುಲ್-ಭೃಮರಾಕ್ ನ್ಹಯ್ ಸರಿ
ವ್ಹಾಳೊಂ ತುಜೆ-ಮ್ಹಜೆ ಮಧೆಂ
ಮಯ್ಪಾಸಿ ಮೊಗಾರ್ಪುರಿ
ಮೋಗ್ ಫಕತ್ ಮೋಗ್ ಜಿಯೊಂ
ಮೊರಾಸರಿ ನಿರಂತರಿ...



2006

ಪಾತ್ಕಾಂಚಿ ಸಮಯೆ

ಹಪ್ತೊಭರ್ ಕೆಲ್ಲ್ಯಾ ಪಾತ್ಕಾಂಕ್
ಪ್ರಾಚಿತ್ ಆಧಾರ್ಚೆ ದಿಶೆನ್ ಹಾಂವ್
ಮಿಸಾಕ್ ಕಶೆಂಯ್ ಭಾಯ್ರ್ ಸರ್ತಾಂ
ಪುಣ್ ಪಾತ್ಕಾಂಚಿ ಸಮಯೆ ಚುಕಂವ್ಕ್
ಸಕನಾಸ್ತಾಂ ಚುರ್ಚುರ್ತಾಂ

ಬಾಯ್ಲೆ ಭುರ್ಗ್ಯಾಂಕ್ ಘೆವ್ನ್
ಇಗರ್ಜೆ ಭಿತರ್ ರಿಗ್ತಾನಾ
ವಾಂಜೆಲ್ ಸುರು ಜಾವ್ನ್ ಆಸ್ತಾ
ವೇಳ್ ಜಾಲ್ಯಾರ್ ಏಕ್ ಬರೆಂ
ವೆಳಾರ್ ಪಾಟಿಂ ಯೇಂವ್ಕ್ ಮೆಳ್ತಾ

ಜರೀ ಮ್ಹಜೆ ಬಗ್ಗೆಕ್ ಕೋಣೀ
ಸೊಭಿತ್ ಚಲಿ ಶೇಲೆನ್ ದೆಖ್ತಾ
ದೆವಾಸ್ಪಣ್ ಧಾಂವೊನ್ ವೆತಾ
ಘರಾ ಪಾವ್ಲೊಂಚ್ ತಡವ್
ಬಾಯ್ಲೆ ರೊಕ್ಡೆಚ್ ತನ್ನಿ ಘೆತಾ
ಎಕಾಮೆಕಾ ಶಾಂತಿ ದಿತಾನಾ
ಜರೀ ಹಾಂವೆಂ ದರ್ವಡೊನ್
ಬಾಯ್ಲೆಕ್ ಪುಣೀ ದಿಲಿನಾ ಪಯ್ಲಿ
ಆಯ್ತಾರ್ ಮ್ಹಜೊ ಸನ್ವಾರ್ ಜಾತಾ
ಅಶಾಂತೆನ್ ದೀಸ್ ಸಾರ್ತಾಂ

ಏಕ್ ಪಾವ್ಟಿಂ ಅಶೆಂ ಘಡ್ಲೆಂ
ತಾಂಬ್ಲೆಂ ಗೊರೆಂ ಗೊರೆಂ ಎಕ್ಲೆಂ
ಮ್ಹಜೆ ಕುಶಿನ್ ಯೇವ್ನ್ ಬಸ್ಲೆಂ
ಎಕಾಮೆಕಾ ಶಾಂತಿ ದಿತಾನಾ
ಪೊಲ್ಯಾಕ್ ಪೊಲೊ ಲಾಗಯ್ಲಾಗ್ಲೆಂ
ಸಾಂಜೆರ್ ಉಬೊ ಕೊಡ್ತಿಂತ್ ಘರ್ಜ್ಚ್ಯಾ
ಸುರು ಝಡ್ತಿ ಜಾಲೊಂ ಪಾಡ್ಜ್ಯಾ
ತ್ಯಾ ದಿಸಾ ಥಾವ್ನ್ ಆಜ್ ಪರ್ಯಾಂತ್
ಪಯ್ಲಿ ಶಾಂತಿ ಬಾಯ್ಲೆಕ್ ಫಕತ್
ದುಸ್ರಿ ಹಾಂವೆಂ ದಿಂವ್ಚಿ ಮ್ಹಾಕಾಚ್

ಆತಾಂ ಆಮಿ ಮಿಸಾಕ್ ಗೆಲ್ಯಾರ್
ಚುಕಂವ್ಕ್ ಪಾತ್ಕಾಂಚಿ ಸಮಯೆ
ಬಾಂಕಾ ಪೊಂತಾರ್ ಬಸ್ಚೆಂ ಹಾಂವೆಂ
ಹಿಶಿಲ್ಯಾನ್ ನಿಟ್ ಬಾಯ್ಲೆ ತರ್
ತಿಶಿಲ್ಯಾನ್ ಘಟ್ ಪೊಣೊದ್.....

ತುಂ ಯೆತಾಯ್ ತೆನ್ನಾ

ತುಂವೆಂ ದಿಶ್ಚಿಕ್ ಪಡ್ಜೆಂಚ್
ದೊಳ್ಯಾಂಕ್ ಫೆಸ್ತಾ
ತುಜೊ ನಿತಳ್ ಹಾಸೊ ...
ವ್ಹಾಹ್! ತುಂಗೊ ಖರೆಂಚ್ ಗ್ರೇಸ್ತಾ
ತುಜ್ಯಾ ಕಾಳ್ಜಾಚೆ ಹರೈಕ್ ದಡ್ಡಡೆ
ಮ್ಹಜ್ಯಾಚ್‌ಖಾತಿರ್ ಮ್ಹಣ್ತಾನಾ
ಕಾಳ್ಜಾಂತ್ ಮ್ಹಜ್ಯಾ ಗಿಮಾಂತ್‌ಯ್ ಘಡ್ಪಡೆ!

ಮ್ಹಜ್ಯಾ ಕುಡಾಕ್ ಯೇವ್ನ್
ಲಜೆವ್ನ್‌ಶೆಂ ವ್ಹಳೊ
ಬಗ್ಗೆಕ್ ಬಸ್ಲೆಂಯ್ ತೆನ್ನಾ
ಕುಡಾಂತ್ ಭೊಂವ್ತಣಿ ಸ್ವಾದ್
ಮೋಗ್ ಸಗ್ಳ್ಯಾನ್‌ನಿತ್ಲಾನ್
ತುಜೊ ನಾಜೂಕ್ ತಾಳೊ ಆಯ್ಕೊಂಕ್ ಆಂವ್ಡೆವ್ನ್
ಘಡಿಯಾಳ್ ಸಯ್ತ್ ಘಡ್ಯೆ ಜಾತಾ ಮೌನ್

ಕುಸ್ಕುಟ್ ಕೃತಕ್ ಲೇಪ್ ನಾಸ್ಲಾ
ತುಜ್ಯಾ ಗಾಲಾಂಚೆರ್
ಉಬ್ಜಾಲ್ಲಿಂ ತಿಂ ತಾಂಬ್ಯಿಂ ಮುಂಬ್ರಾಂ
ಮ್ಹಾಕಾಚ್ ಹೆಡಾಯ್ತಾತ್‌ಶೆಂ ಭೊಗ್ತಾನಾ
ಏಕ್ ಅವ್ಯಕ್ತ್ ಆಕರ್ಷಣಾಚೆ
ಜಾಳಿಂತ್ ಸಾಂಪ್ಡತಾಂ ಹಾಂವ್
ಹೊ ಬಾಂಧ್ ಮಜ್ಬೂತ್ ಜಾಂವ್

ಹೆಂ ಘರ್ ತುಜೆಂಚ್‌ಗೊ
ಚೆಡ್ನಾ ತಡೊವ್ ನಾಕಾ
ಜಿವಿತ್ ಸಂಗಿಂ ಸಾರುಂಕ್ ಭೊಗೆಲಾಂ
ಮ್ಹಾಕಾ ಆನಿ ತುಕಾ....



2006

ತೆಂ ಭಾಯ್ರ್ ಸರ್ಲೆಂ

ನಾಜುಕಾಯೆನ್ ತೆಂ ನ್ಹೆಸಣ್ ನ್ಹೆಸೆಂ
ಉಪ್ರಾಂತ್ ಆರ್ಸ್ಯಾ ಮುಕಾರ್ ಬಸ್ಲೆಂ

ಕುರ್ಬಾಂಕ್ ತಾಣೆ ಲಾಯ್ಲೆಂ ಕಾಳೆಂ
ದೊಳ್ಳ್ಯಾ ಆಸ್ಪಾಂಕ್ ಇಲ್ಲೆಂ ನಿಳೆಂ

ಕಾನಾ-ಗಲ್ಯಾಕ್ ಫಾಲೆಂ ಭಾಂಗರ್
ಕೆಸಾಂಚೊ ಬರೊಚ್ ಕೆಲೊ ಸಿಂಗಾರ್

ಗಾಲಾಂಕ್ ಗುಲೊಬ್ ರಂಗ್ ಲಾಯ್ಲೊ
ಪೌಡರ್ ಥಂಯ್ ಥಂಯ್ ಶಿಂಪ್ಡಾಯ್ಲೊ

ವೊಂಟಾಂಕ್ ಇಲ್ಲಿ ತಾಂಬ್ಸಾಣ್ ದಿಲಿ
ನಾಕ್ಡ್ಯಾಂಕ್ ನೈಲ್-ಪೋಲಿಶ್ ಫಾಲಿ

ಪರ್ಮಳ್ ಕುಡಿ-ವಯ್ರ್ ಮಾರ್ಲೆಂ
ಕಶೆಂ ಕಶೇಂಯ್ ತೆಂ ಭಾಯ್ರ್ ಸರ್ಲೆಂ

ಭಾಯ್ರ್ ಸರ್ಲೆಂ ತೆಂ ಭಾಯ್ರ್ ಸರ್ಲೆಂ
ಭರ್ತಿ ಎಕಾ ವೊರಾನ್

ರಾಕೊನ್ ರಾವ್ಲ್ಲ್ಯಾ ಪ್ರೇಮಿವೆಂಗಿಂತ್
ವಿಣ್ಣೆಂ ಜಾಂವ್ಚ್ಯಾಕ್ ಖಿಣಾನ್!

2007

ನಾಂವ್ ನಾತ್‌ಲ್ಲಿ ಕವಿತಾ

ಕಾಳಿ ಗಾಯ್ ದೂಧ್ ಧವೆಂ
ಕಸ್ಲಿ ಕಲಾ! ಚಿಂತ್ಲೆಂ ಹಾಂವೆಂ

ಕಾಳಿಂ ಮೊಡಾಂ ವಾರೆಂ ಶೀತಳ್
ಭುಂಯ್ ಪಡ್ತಾಂ ಉದಕ್ ನಿತಳ್

ಕಾಳಿ ಕಾತ್ ರಗತ್ ತಾಂಬ್ಲೆಂ
ಜಾತ್ ಏಕ್‌ಚ್ ಅತ್ಲೆಂಚ್ ಚಾಮ್ಲೆಂ

ಕಾಳ್ಳಿ ರಾತ್ ಮಿಣ್ಕುಂಚಿಂ ತಾರಾಂ
ಜಾಣ್ವಾಯೆಚಿಂ ಭಂಡಾರಾಂ

ಕಾಳೊ ದುಡು ಮುಸ್ಕರ್ ಗೊರೆಂ
ಬಾಕಿ ಸರ್ವಾಂಕ್ ಕುದಳ್ ಖೊರೆಂ

ಕಾಳೊ ಕೋಟ್ ಧವಿ ಸಾಡಿ
ಚಾರ್ ರೊದಾಂ ಏಕ್ ಗಾಡಿ

ಕಾಳಿ ಕೊಗುಳ್ ಧವೊ ಪಾವೊ
ಮಧುರ್ ಆನಿ ಕರ್ಕಶ್ ತಾಳೊ

ಕಾಳೆಂ ಭಾಂಗರ್ ಗ್ರೇಸ್ತ್ ಶೆರಾಂ
ರೆಂವೆ ಗಾಂವಾರ್ ರಾವ್ಲೆರಾಂ

ಕಾಳೊ ಪಡ್ಲೊ ಧವೊ ಲೋಬ್
ಕಾನ್ ದಿಲ್ಯಾರ್ ಕ್ಲೀಣ್ ಬೋಬ್

ಕಾಳೆಂ ತೀಂತ್ ಕಾಗತ್ ಧವೆಂ
ಉಬ್ಜೊನ್ ಆಯ್ಲೆಂ ಕವನ್ ನವೆಂ!

2007

ಬೋಯ್ಲ್ ಆನಿ ಬೋಯ್ಲ್ ಗಾಡಿ

ಬೋಯ್ಲ್ ಆಮಿ ಬೋಯ್ಲ್ ಗಾಡೈಕ್
ಶರಣ್ ಜಿವಿತ್ ಆಮ್ಚೆಂ
ಮೈಲಾಂಗಲ್ಲಾನ್ ಚಲ್ತಚ್ ರಾವ್ತಾವ್
ಆಮ್ಚೆಂ ಕಾಮ್ಚ್ ಚಲ್ತೆಂ
ಜರೀ ಆಮಿ ಚಲ್ಲ್ಯಾಂವ್ ಸವ್ಯಾಸ್
ಪಾಟಿರ್ ಚಾಟಿಯೆ ಮಾರ್!
ಮಿಶೆನ್ ಮಾತ್ಲೆಂ ಧಾಂವ್ಲ್ಯಾಂವ್ ತರ್
ನಾಕಾ-ದೊರಿ ಅಂದರ್ತ್

ನಾಂಗೀ ಆಮ್ಕಾಯ್ ಆಶಾ
ಧಾಂವೊನ್ ಯೇಜಾಯ್ ಮ್ಹಣ್ ಮುಖಾರ್?
ಜಡ್ ಚಡ್ಲಿ ಚಡ್ತಾವ್ ಕಷ್ಟಾನ್
ನಿಯಾಳುನ್ ಮಿಸಾ ವಾಟ್
ಪೊಂಡ್ಕಲ್ಯಾಂನಿ ಭರ್ಲೆ ರಸ್ತೆ
ದೊಳ್ಯಾಂಕ್ ಮಾರ್ಚೆ ಹೆಡ್ ಲೈಟ್ಸ್
ವಿಕಾಳ್ ಧುಂವರ್ ಮಾರಿ ನಾಕಾಕ್
ಸುಕ್ತಾವ್ ಭಿಜ್ತಾವ್ ವೊತಾ-ಪಾವ್ನಾಕ್
ಬಸ್ಸಾಂ ಟ್ರಕ್ಕಾಂ ಬೋಬ್ ಮಾರ್ತಾಂ
ಜೀವ್ ಯೆತಾ ಮುಟಿಂ
ಸಂಸಾರ್ ಸಗ್ಳೊ ವೆತಾ ಮುಖಾರ್
ಫಾಲುನ್ ಆಮ್ಕಾಂ ಪಾಟಿಂ

ಕಾಜಾರ್ ಕುಟಮ್ ನಾ ವಾಂಟ್ಕಾಕ್
ಕೆಲಾ'ಮ್ಕಾಂ ನಪುಂಸಕ್
ಕುಟಮ್ ಬಾಂಧುನ್ ಹಾಡ್ಚೆಂ
ಸ್ವಪಣ್ ಮೆಲಾಂ ತೆಂ ಯೆದೊಳ್‌ಚ್
ಆಮ್ಕಾಂ ತುಮ್ಕಾಂ ಫರಕ್ ಇತ್ಲೊಚ್
ಆಮ್ಕಾಂ ನಾ ಜಾಂವ್ಕ್ ಜಾಂಟೆ
ಪುರ್ಚಿ ಪಾಸುನ್ ಪಡ್ಚಿನಾ ಗರಜ್
ನಾ ವೀಲ್ ಬರಂವ್ಕ್ ನಾ ವಾಂಟೆ
ಕಿತ್ಯಾಕ್ ಜೆನ್ನಾ ದಿಸಾ ಎಕಾ
ಖರಸ್ ಆಮ್ಚಿ ಧಾಂಬ್ತಾ
ಕಸಾಯ್‌ಖಾನ್ಯಾಂಕ್ ಪಾಂಯ್ ತೆಂಕ್ತಚ್
ಮಿಸಾಂವ್ ಆಮ್ಚೆಂ ಸಂಪ್ತಾ!



ಆಮ್ರಿ ಯುವಕ್!

ಎಕ್ಲಾಚೆಂ ಲಾಂಬ್ ಹಾತಾಂಚೆಂ ಶರ್ತ್
ತಾಚ್ಯಾ ವಯ್ರ್ ಸ್ಲೀವ್‌ಲೆಸ್ ಬನಿಯನ್
ಜಾಣಾ ಆಸೊನ್ ಯಾ ನೆಣಾಸ್ತಾಂ
ಬ್ಯಾಟ್‌ಮ್ಯಾನ್ ಹೀರೊನ್ ಭಿತರ್ಲಿ ಚಡ್ಡಿ
ಭಾಯ್ಲ್ಯಾನ್ ನ್ಹೆಸ್‌ಲ್ಲಾಬರಿಂ

ಆನ್ಯೇಕ್ಲಾಚೊ ವಯ್ರ್ ಮಹಾತ್ಮಾ ಗಾಂಧಿಚೊ
ತೊ ಕಸ್ಲೊ ಪ್ರಭಾವ್?
ತಿರುಪತಿಕ್ ವಚೊನ್ ಆಯಿಲ್ಲಾಬರಿಂ
ಮಾತೆಂ ರಿತೆಂ ಕೆಲಾಂ ತರೀ
ಬೊಲ್ಸಾಂತ್ ಭಿಲ್ಕುಲ್ ಚುಕಯ್ನಾ ಏಕ್ ರಂಗಾಳ್ ದಾಂತೊಣಿ

ಮಾಗಿರ್ ಎಕ್ಲಾಚೆಂ ದುಸ್ರೆಂಚ್ ರೂಪ್
ಮಾಜಿ ರಾಷ್ಟ್ರಪತಿ ಕಲಾಮಾಚೆಂ ಕ್ರೋಪ್
ಅರ್ಧ್ಯಾ ಪೆಂಕ್ಚಾರ್ ಸರ್ಕಸ್ ಕರ್ಚೆಂ ಜೀನ್ಸ್
ಖಿಂಯ್ಜೆಯ್ ಘಡ್ಯೆ ಪಡನ್ ಮ್ಹಳ್ಳ್ಯಾ ಭಿಯಾನ್
ಉಮ್ಮಳೊನ್ ಆಸಾ ಬೆಳ್ಳಾಚ್ಯಾ ಆಧಾರಾನ್

ಆನ್ಯೇಕ್ಲಾಚೊ ವೇಸ್ ವೆಗ್ಳೊಚ್
ಎಕಾ ಕಾನಾಂಕ್ ಮಾತ್ ರುಪ್ಯಾ ಮುದಿ
ಬೊಲೆ ಸಾಂಗ್ತಲ್ಯಾನ್
ಸನಿ ಲಾಗ್ಲೆಂ ಚುಕಂವ್ಕ್
ಹಿಜ್ಡಾರೊಪ್ ಆಪ್ಣಾಂವ್ಕ್ ಸಾಂಗಲ್ಲಾಬರಿಂ

ನ್ಹೆಸ್ತಾ ಚಡಾವತ್ ಕಾಳೆಂ ನ್ಹೆಸಪ್
ಮೊರ್ನಾಂಕ್ ಭಾಯ್ರ್ ಸರ್‌ಲ್ಲಾಬರಿಂ
ಸೋಡಾಗ್ಲಾಸ್ ದಾಟ್ ವೋಕ್ಲೆ
ಬುದ್ಧಂತ್ ಪ್ರೊಫೆಸರಾಬರಿಂ
ಮೊಟಿ ಸರ್ಪಳಿ ಪೆಟ್ಯಾ-ಗಲ್ಯಾಕ್ ಅಂದಿಲ್ಲಾಬರಿಂ

ಬಿಲ್‌ಗೇಟ್ಸ್ ಮೂರ್ತಿಬರಿಂ ನಾಂವ್ ವ್ಹರುಂಕ್ ಜಾಯ್
ಮಲ್ಯಾ ಮಿತ್ತಲ್ ಆಂಬಾನಿಬರಿಂ ಜಿಯೆಂವ್ಕ್ ಜಾಯ್
ಜೋನ್ ಅಬ್ರಹಾಮಾಬರಿಂ ಸೆಲೆಬ್ರೆಟಿಜಾವ್ನ್
ಬಿಪಾಶಾಚೆ ವೆಂಗೆಚಿ ರೂಚ್ ಚಾಕೊಂಕ್ ಜಾಯ್
ಮ್ಹಣ್ ದಿಸಾ ಉಜ್ವಾಡಾಕ್ ಸ್ವಪ್ನಾಂ ದೆಖ್ತಾಲೊ

ದೇಶಾಭಿಮಾನ್ ಉಣೆ ನಾ ತರೀ
ದೇಶಾಚೆ ಭೃಷ್ಟ್ ಸ್ಥಿತೆಕ್ ಕಾಂತಾಳ್ನ್
ಆವ್ಯಾಸ್ ಮೆಳ್ಳೊ ತರ್ ಆಪ್ಲ್ಯಾಂಕ್ ಆಪ್ಲ್ಯಾ ಮಾಂಯ್‌ಗಾಂವಾಕ್
ಆದೇವ್ನ್ ಮಾಗೊಂಕ್ ನೆಗಾರ್ನಾಸ್ತಾಂ
ಆಮೆರಿಕಾ ಕೆನಡಾಚ್ಯಾ ಗ್ರೇಸ್ತ್ ಜಿಣ್ಯೆಂಕ್ ಸೈ ಘಾಲ್ತೊ

ಪಯ್ಸ್ ವಚುಂಕ್ ಮೆಳ್ಳೆಂ ನಾ ತರ್
ಗಲ್ಫಾಕ್ ತರೀ ಪಾಂಯ್ ತೆಂಕೊಂಕ್ ತಯಾರ್ ರಾವ್ತೊ
ಆಪುಣ್ ಎಕ್ಲೊ ಹಾಂಗಾ ನಾತ್ಲ್ಯಾರ್ ಕಿತೆಂ ಫರಕ್?
ಶೆಂಭರ್ ಕೊರೊಡಾಂಚ್ಯಾ ಲೊಕಾ-ದರ್ಯಾಂತ್
ಫಕತ್ ಏಕ್ ಥೆಂಬೊ ಚುಕತ್ ಮ್ಹಣ್ ಸಾಂಗ್ತೊ

ಆನಿ ಆಖೀಕ್

ತತ್ತ್ವ ಆದರ್ಶಾಂಕ್ ಕೊನ್ಯಾಕ್ ದವ್ರುನ್
ಸರಾರಾಂ ಮೆಟಾಂ ಕಾಡ್ತೊ
ಉಪ್ರಾಂತ್ ತ್ಯಾ ಎಕಾ ದಿಸಾ
ಪರ್ಕಿ ಗಾಂವಾ ಥಳಾರ್ ಬಸೊನ್
ದೇಶಭಕ್ತಿಚೆಂ ಕವನ್ ಬರವ್ನ್ ಸೊಡ್ತೊ....

2007

ಹೆಡ್ ಒರ್ ಟೇಲ್

ಮ್ಹಯ್ಯಾ ರಚೆರ್ ಗಾಂವಾಕ್ ವಚೊನ್
ಸೈರಿಕ್ ಸೊಧುನ್ ಜಾಲೊಂ ಕಾಜಾರ್
ಚಿಂತ್ಲೆಂ ಹಾಂವೆಂ ಮ್ಹಜೆ ಮತಿಂ
ವ್ಹಡಿಲಾಂಚ್ಯಾ ಬೆಸಾಂವಾಂನಿ
ಮ್ಹಜ್ಯಾ ಮಾಗ್ಣ್ಯಾ ನೊವೆನಾಂನಿ
ನಶಿಬಾಂತ್ ನಿರ್ಮಿಲ್ಲೆಂ ಹೆಂ
ಆಖ್ರೀಕ್ ಫಾವೊ ಜಾಲೆಂ
ಹೊಕ್ಲೆಲಾಗಿಂ ವಿಚಾರ್ಲೆಂ ಮೊಗಾನ್
ಇತ್ಲ್ಯಾ ಉಣೆ ಆವ್ಡೆಂತ್ ತುಂವೆಂ
ನಿರ್ಧಾರ್ ಕಸೊ ಘೆತ್ಲೊ ಮೊಗಾ
ಫಕತ್ ವಿಂಚುಂಕ್ ಮ್ಹಾಕಾ?

ಮುಗ್ಧಪಣಿ ತೆಂ ಮ್ಹಣಾಲೆಂ
ಇಟ್ಸ್ ವೆರಿ ಸಿಂಪಲ್
ಸೈರಿಕ್ ಆನ್ಯೇಕ್ಯಾ ಆಸ್ಲಿ
ಚೆಡೊ ಬರೊಚ್ ಗಲ್ಫಾಚೊ
ಕೋಯ್ನ್ ಏಕ್ ಘೆತ್ಲೆಂ ಹಾತಿಂ
ಟೋಸ್ ಫಾಲ್ಸ್ ಪಳೆಲೆಂ
head ಯಾ tail
ತುಂ ಜಿಕ್ಲೊಯ್!

ಹಾಂವ್ ಜಿಕ್ಲೊಂ?
ಯಾ ಹಾಂವ್ ಸಲ್ವಲೊಂ?
ಆಯ್ಕೊನ್ ಹಾಂವ್ ಶಿರಿಂ ಚುಕ್ಲೊಂ!

2007

ಬರ್ಯಾ ಗುಣಾಂಚೊ ನೊವ್ರೊ

ಹರ್ಶೆಂಚ್ಯಾ ಬರಿಂ

ಆಜ್‌ಯ್ ಆಯ್ಲೊ ತಡೊವ್ ಕರುನ್

ಧಾ ವ್ಹಾಜ್ತಾಂ ತರೀ ಆಯ್ಲೊ'ಮೂ

ತೆಂಚ್ ಸಮಾಧಾನ್

ಆಪ್ಲ್ಯಾ ಹಾತಾಂನಿ ಲಾಗಿಂ ವೊಡ್ತಾನಾ

ತಾಂಚ್ಚೆ ದೊಳೆ ದೊಳ್ಳಾಂಕ್ ಮೆಳ್ತಾನಾ

ಸರ್ವ್ ವಿರಾರಾಯ್ ವಿಸ್ತಾಲ್ಲೆಂ ತೆಂ

ಘೊಡ್ಯಾರ್ ಯೆಂವ್ಚೊ ರಾಯ್‌ಕುಂವರ್

ಸುಖಿ ಜಿಣ್ಯೆಂಚಿಂ ಮಧುರ್ ಸ್ವಪ್ನಾಂ

ಅರ್ಥ್ ಸೊದುನ್ ತೆಂ ಸಲ್ವಾಲ್ಲೆಂ

ನೀದ್ ಖೆಳೊನ್ ರಾಕೊನ್ ರಾಂವ್ಚೆಂ

ಆಯಿಲ್ಲ್ಯಾನ್ ನಾಂವಾಕ್ ಪುರ್ತೆಂ ಜೇವ್ನ್

ಘಡ್ಯೆ ಭಿತರ್ ನಿದೆಕ್ ವೆಂಗೆಂ

ಆತಾತಾಂ ಸದಾಂಚೆಂ ಜಾಲ್ಲೆಂ

ಮಾಶಿ ಮ್ಹಣ್ತಾಲಿ

ಕಾಜಾರ್ ಜಾಲ್ಲ್ಯಾ ಸುರ್ವರ್-

“ವ್ಹಯ್, ಸರ್ವ್ ಚಲಿಯಾಂನಿ ಏಕ್‌ಯ್ ಸವಯ್

ನಾಸ್ಲೊ ನೊವ್ರೊ ಮೆಳಜಾಯ್ ಮ್ಹಳ್ಯಾರ್ ಕಶೆಂ?

ಕಾಡುಂಕ್‌ನಾಂತ್‌ಗೀ ಆಮಿ ವರ್ಸಾಂ

ರಾತ್ಚ್ಯಾ ಇಕ್ರಾ ಪರ್ಯಾಂತ್ ರಾಕೊನ್

ಜೆಮೆಂವ್ಚ್ಯಾ ದೊಳ್ಳಾಂಕ್ ಉದಕ್ ಮಾನ್ ಜಾಗವ್ನ್?”

ಪರತ್ ಏಕಾ ದಿಸಾ ತಾಚೆ ಪಸಂದೆಚೆಂ ರಾಂದುನ್

ತೆಂ ರಾಕ್ಲೆಂ, ಧಾ ವ್ಹಾಜ್ಲೆಂ

ಆಖೀಕ್ ಆಯ್ಲೊ ಇಕ್ರಾಂಕ್, ತೇಂಯ್ ಜೇವ್ನ್

ಹೆಂಚ್‌ಗಾಯ್ ಜಿವಿತ್? ಚಿಂತಿಲಾಗ್ಲೆಂ ತೆಂ

ಭರೊನ್ ವೊಮ್ತೊಂಚೆ ದೊಳೆ

ಪರ್ತೊಂಚೆ ಆದಿಂಚ್

ಕೊಂಬ್ಯಾನ್ ಸಾದ್ ಘಾಲ್ಲೊ

“ಮಾಘ್ ಕರ್

ಕಾಲ್ ಇಶ್ಟಾಂ ಸಂಗಿಂ ಪಿಯೆಜಾಯ್ ಪಡ್ಲೆಂ

ಆಜ್ ಕಾಮಾ ಧಾವ್ನ್ ಶೀದಾ ಘರಾ ಯೆತಾಂ

ದೊಗಾಂಯ್ ಸಾಂಗಾತಾ ಭೊಂವ್ಯಾಂ”

“ಹಾ! ಕಿತ್ಲ್ಯಾ ಬರ್ಯಾ ಕಾಳ್ಜಾಚೊ ಮ್ಹಜೊ ನೊವ್ರೊ?”

ತೆ ಘಡ್ಯೆ ತಿತ್ಲೆಂಚ್ ವಕತ್ ಪಾವ್ಲೆಂ

ಸ್ವಪ್ನಾಂಕ್ ಪರತ್ ಪುಟಂವ್ಕ್ ಪಾಕಟೆ...॥

(ಕನ್ನಡ ಕವಯಿತ್ರಿ ಮಮತಾ ಸಾಗರ ಹಿಚೆ ಕವಿತೆಚೆ ಪ್ರೇರಣೆನ್)

ಧಾಂವ್ವೆಂ ಪಿಶೆಂ

ನೆಣಾ ಮ್ಹಾಕಾಯ್ ಲಾಗ್ಲೆಂ ಕಶೆಂ
ಸದಾಂನೀತ್ ಧಾಂವ್ವೆಂ ಪಿಶೆಂ
ಪಾರ್ಕಾ ಭೊಂವ್ತಿಂ ಲೋಕ್ ಧಾಂವ್ತಾ
ಚಿತ್ಯಾ ಪಾಟ್ಲ್ಯಾನ್ ವಾಗಾ ಜಶೆಂ

ಧಾಂವೊಂಕ್ ಧರ್‌ಲ್ಲೆ ಸುರ್ವೆರ್ ಮ್ಹಜ್ಯಾಯ್
ಸಂದ್ ಸಂದಾಂನಿ ದೂಕ್ ಧಾಂವ್ಲಿ
ತೇಲ್, ಟೈಗರ್ ಬಾಮ್ ಪುಸ್ತಚ್
ಕ್ರಮೇಣ್ ಕ್ರಮೇಣ್ ಕಶೀಯ್ ರಾವ್ಲಿ

ದುಕಿವೊಡಿ ರಾವ್ಲೆಕ್ ತರೀ
ಧಾಂವ್ಲೆಂ ನಾ ಮ್ಹಜೆಂ ಧಾಂವ್ವೆಂ ಪಿಶೆಂ

ಎದ್ಲಿ ಮೊಟಿ ಆಂಟರೆ ಏಕ್
ಎಕ್ಲಮ್ ಸವ್ಯಾಸ್ ಚಲ್ತಾ
ಚಲ್ತಾನಾ ತಿ ಇಲ್ಲೆ ಚಡ್‌ಚ್
ಹಾತ್ ತಿಚೆ ಧಲಯ್ತಾ
ಸೊಜೆರಾಬರಿಂ ಚಲ್ಲ್ಯಾ ತಿಚ್ಯಾ
ಹಾತಾಂಕ್ ಮೆಳ್ತಾ ವ್ಯಾಯಾಮ್ ತರೀ
ಕೂಡ್ ಮಾತ್ ದಿಸಾನ್‌ದೀಸ್
ಕಶಿಗಾಯ್ ಪುಲ್ತಾ?

ಶೆಜಾರ್ಜೊ ಶಿಮಾಂವ್ ಅಂಕಲ್
ಜೊಗ್ಗಿಂಗ್ ಸೂಟ್ ನ್ಹೆಸ್ತಾ
ಹಸ್ತೆಬರಿಂ ಕಾಡ್ತಚ್ ಮೆಟಾಂ
ಖರ್ಚೆವ್ನ್ ಬಾಂಕಾರ್ ಬಸ್ತಾ
ಪಾಂಚ್ ಮಿನುಟಾಂ ಚಲೊನ್ ಜಾತಚ್
ಅರ್ಥೆಂ ವೋರ್ ಬಸೊನ್ ಬಾಂಕಾರ್
ಜೊಗ್ಗಿಂಗ್ ಕೆಲ್ಲ್ಯಾ ಸಮಾಧಾನಾನ್
ಫರ್ಚೆಂ ಮೆಟಾಂ ಮೆಜ್ತಾ

ಕುಶಿಚಿ ತಿ ಕಿರಣ್ ಆಂಟಿ
ಪೆಟ್ಯಾಕ್ ಫೆವುನ್ ಯೆತಾ
ಪೆಟೊ ಸರಾರಾಂ ಚಲ್ತಾಂ
ತೀಯ್ ಪೆಟ್ಯಾ ಪಾಟ್ಲ್ಯಾನ್ ವೆತಾ

ಸದಾಂನೀತ್ ಧಾಂವೊನ್ ಧಾಂವೊನ್
ಪೆಟೊ ಬಾವ್ವೊ ಜಾಲಾ ಬಾರೀಕ್
ಕಳ್ಳಾ ತಿಚ್ಯಾ ಜಿವಾಂತ್
ಅಶೀಯ್ ಮೊಟಾಯ್ ಖಿಂಯ್ಚಿ ಭರ್ತಾ?

ಮೋಡರ್ನ್ ಏಕ್ ಚೆಡುಂ
ಶಿಲ್ಪಾ ಶೆಟ್ಟಿಬರಿಂ ಸೊಭ್ತಾ
ಘೊಡ್ಯಾಭಾಶೆನ್ ಧಾಂವ್ಚ್ಯಾ ತಾಚೆ
ಕೇಸ್ ಬರೆಚ್ ಉಬ್ತಾತ್
ಯೆಣ್ಯಾನ್ ತಾಚ್ಯಾ ತರ್ನಾಟ್ಯಾಂಚೊ
ವೇಗ್ ಮಾತ್ಸೊ ವಾಡ್ಲಾ
ಮ್ಹಾಕಾ ಬರೆಂಚ್ ಜಾಲಾಂ
ಧಾಂವ್ಚಿ ಹುಮೆದ್ ಮ್ಹಜಿ ಚಡ್ಲಾ

ಆಜ್ ಅಚಾನಕ್ ಅಶೆಂ ಕಶೆಂ
ಪಾರ್ಕಾ ಭೊಂವ್ತಿಂ ಮ್ಯಾರಥನ್ ಜಶೆಂ
ಶೆರಾಂತ್ಲ್ಯಾ ಹ್ಯಾ ಸಕ್ಕಡ್ ಲೋಕಾಂಕ್
ಲಾಗ್ಲೆಂಗಾಯ್ ಧಾಂವ್ಚೆಂ ಪಿಶೆಂ?

ಗಲ್ಫ್ ನಿವ್ಸಾರ್ ಜಾಲ್ಲಿ ಫಾಯ್ಸ್
ಸಗ್ಳ್ಯಾ ಗಾಂವಾರ್ ಗಾಜ್ಲಿ ಖಬರ್
ಎರ್-ಟಿಕೆಟಿ ದರ್ ಠರಾಯ್ತಲೆ
ವಜನ್ ಮೆಜುನ್ ಆನಿ ಮುಖಾರ್...!
ವಜನ್ ಮೆಜುನ್ ಆನಿ ಮುಖಾರ್...!

2008

ಅಶೀಯ್ ಏಕ್ ಕವಿಗೋಷ್ಠಿ

ಆಸಾ ಏಕ್ ಕವಿಗೋಷ್ಠಿ
ಖಬಾರ್ ಕಾನಾಂಕ್ ಪಡ್ಲಿ
ಸುತ್ತುರಾಂತ್ಲ್ಯಾ ಕವಿಬಾಬಾಂಚಿ
ಹುಮೆದ್ ರೊಕ್ಡೆಚ್ ವಾಡ್ಲಿ

ಕವಿತೆಂಚಿ ರೂಬ್ ಚಾಕ್ಲಿ
ಸರ್ತಿ ರಸಿಕಾಂಚಿ
ಕವಿತಾ ಪೇಶ್ ಕರ್ಚಿ
ಪುರ್ತಿ ಮಜಾ'ರೇ ಕವಿಂಚಿ

ಪ್ರಶಾಂತ್‌ಪಣಿ ಬಸ್ಲಾತ್ ರಸಿಕ್
ಶಾಂತ್ ಸುಂದರ್ ಭೊಂವಾರ್
ಶಿಸ್ತೆಚ್ಯಾ ಶಿಪಾಯಾಂ ಜಶೆಂ
ಫಕತ್ ತಾಳಿಯಾಂ ಶಿಂವರ್

ನಾಂತ್ ಕೋಣೀ ಫಾಲುಂಕ್ ಬೊಬೋ
ಕಾಡಿನಾಂತ್ ಕೋಣ್ ಖೊಡಿ
ಕರಿನಾಂತ್-ರೇ ವಿಮರ್ಸೊ
ನಾ ರೀಕಾ ಕರುನ್ ಸೊಡಿ

ಕವಿತಾ ವಾಚ್ತಾಂ ವಾಚ್ತಾಂ
ಉಟೊನ್ ವೆಚೊನಾ ಕೋಣ್ ಭಾಯ್
ಆವಾಜ್ ಮ್ಹಣ್ಣೊ ನಾಂಚ್
ಕೋಣೀ ಮ್ಹಣ್ಣಾಂತ್ ಕವಿತಾ ಕೋಯ್

ಅಶೆಂ ಜಾಂವ್ಚೆಂ ತರೀ ಕಶೆಂ
ತುಮಿ ಕರ್ಶ್ಯಾತ್ ಖಿಂಡಿತ್ ಸವಾಲ್
ಇತ್ಲೆ ಶಿಸ್ತೆನ್ ಬಸ್ಲೆ ರಸಿಕ್
ಆಸಾತ್ ಮ್ಹಳ್ಯಾರ್ ನವಾಲ್

ಅಸ್ಲೆ ರಸಿಕ್ ಜಾಯ್ ತರ್
ಕವಿ ತುರ್ತಾನ್ ತಯಾರ್ ಉಟಾ
ಖೈದ್ಯಾಂಖಾತಿರ್ ಕವಿತಾ
ವಾಚುಂಕ್ ಜೈಲರಾಕ್ ಭೆಟಾ.....



(ಮಂಘುರಾಂತ್ ಖೈದ್ಯಾಂ ಖಾತಿರ್ ಕವಿಗೋಷ್ಠಿ ಭಾತ್ಲಿ ವಾಚುನ್ ಪ್ರೇರಿತ್)

ಮನ್ಯಾಚ್ಯಾ ಮತಿಪಡ್ವ್ಯಾ ಥಾವ್ನ್

ತಂತ್ರಜ್ಞಾನ್ ಬಳ್ಳಂತೆ ಜಾತಾಂ
ನವೆಸಾಂವ್ ಏಕ್ ಸೊಧುನ್ ಕಾಡ್ಲೆಂ
ಮನಿಸ್ ಜೆಂ ಮತಿಂತ್ ಚಿಂತಾ
ಟಿ.ವಿ. ಪಡ್ವಾರ್ ದಿಷ್ಟಿಕ್ ಪಡ್ಲೆಂ

ದಿಸೊನ್ ಆಯ್ಲಿಂ ಥರಾವಳ್
ಸೊಭಿತ್ ಸುಂದರ್ ಭಾವನಾಂ
ಥೊಡ್ಯಾಂ ಮತಿಂತ್ ಉಬ್ಜೊನ್ ಯೆಂವ್ಚಿಂ
ಭಿರಾಂಕುಳ್ ಯೋಜನಾಂ

ಥೊಡಿಂ ನಿತಳ್ ಸಾಳ್ಕಾಬರಿಂ
ಮನಾಂ ಪಿಸ್ವೊಂವ್ಕ್ ಲಾಗ್ಲಿಂ
ಥೊಡಿಂ ವಿಕೃತ್ ಪಿಂತುರಾಂಬರಿಂ
ಕ್ರೂರ್ ದಿಸೊಂಕ್ ಲಾಗ್ಲಿಂ

ಆಯಿಲ್ಲೆ ಗೆಲ್ಲೆ ತಾಂಕಾಂಜ್ ತುಕ್ತಾಂ
ಪಡ್ವಾರ್ ಚಡ್ಲೊ ಸಂಘರ್ಶ್
ಮಧುರ್ ಸನ್ನಿವೇಶಾಂಕ್ ಬೊರ್ಗೊಳ್
ಆವಾಜ್ ಕಾನಾಂಕ್ ಕರ್ಕಶ್

ಕೋಣ್ ಸಾಂಗಿ ಪಡ್ವ್ಯಾಕ್ ಬಾಬಾ
ದಿಯಾತ್ ಸುಶೆಗ್ ಮಾತ್ಯೆಂ
ನಾ ತರ್ ಪಡ್ಲೊ ತಾಪೊನ್ ವಚತ್
ಉಜೊ ಪೆಟತ್ ಆಪ್ಲೆಂ

ತೆದ್ನಾ ಜಾಣಾರ್ಯಾ ಎಕ್ಲ್ಯಾನ್ ಎಕಾ
ಭುರ್ಗ್ಯಾಕ್ ಸರ್ಶಿಂ ಧಾಡ್ಲೊ
ಪುಲಾ ಸಾರ್ಕೆ ಮತಿನ ಪಡ್ವಾರ್
ಪ್ರಶಾಂತತಾ ಹಾಡ್ಲೊ!



2008

ಪಪ್ಪಾನ್ ದಿಲ್ಲೊ ಬುಸ್ಕೊಟ್

ಪಪ್ಪಾಚೊ ಬುಸ್ಕೊಟ್ ಫಾಲ್ಚಿ ಆಶಾ
ನ್ಹಯ್ ಮ್ಹಜಿ ಆಜ್ ಕಾಲ್ಚಿ
ಪಪ್ಪಾಕ್ ಮೆಳ್ಳೊ ಮಾನ್ ಮ್ಹಾಕಾಯ್
ಮೆಳತ್‌ಗಾಯ್ ಮ್ಹಣ್ ಅತ್ರೆಗ್ಚಿ


ಪರ್ನ್ಯಾ ತೆಸ್ತಾಮೆಂತಾಂತ್ ಜುಜೆಕ್
ಜಾಕೊಬಾನ್ ದಿಲ್ಲೊ ಜಸೊ
ಪಪ್ಪಾನ್ ಮ್ಹಾಕಾ ದಿಲೊ ಖುಶೆನ್
ಪೊಪ್ಪಾ ರಂಗಾಳ್ ಬುಸ್ಕೊಟ್ ತಾಚೊ

ಪಪ್ಪಾನ್ ದಿಲ್ಲೊ ಬುಸ್ಕೊಟ್ ಫಾಲ್ತಾಂ
ವ್ಹಡ್ ಧಾದೊಸ್ಕಾಯ್ ಭೊಗ್ತಾ
ಕುಟ್ಮಾ ತಾರುಂ ತಾಂಡ್ತಾಂ
ಕುಡಿಂತ್ ಹುಮೆದ್ ಭರುಂಕ್ ಲಾಗ್ತಾ

ಬುಸ್ಕೊಟ್ ಬರೊಚ್ ಲಾಗ್ತಾ ಪುಣ್
ದರಗ್ ಶಿಂವೊಣ್ ಕಿತ್ಯಾಕ್ ತೊಪ್ತಾ?
ಪಪ್ಪಾಚೊ ಬುಸ್ಕೊಟ್ ಫಾಲ್ಲ್ಯಾ ತೆಕಿತ್
ಪಪ್ಪಾಬರಿಂ ಮ್ಹಾಕಾ ಕೊಣೀ ಲೆಕಿತ್?

ಪಪ್ಪಾನ್ ದಿಲ್ಲೊ ಬುಸ್ಕೊಟ್ ಫಾಲುಂಕ್
ಹಾಂವ್ ಫಾವೊ ತರೀ ಕಸೊ ಜಾತ್ಲೊಂ?
ವ್ಹಾಳೊನ್ ಆಯಿಲ್ಲಿ ಝರ್ ತೊ ತರ್
ಹಾಂವ್ ಝರಿಂತ್ಲೊ ಬುಳ್ಳುಳೊ

ಪಪ್ಪಾನ್ ದಿಲ್ಲೊ ಬುಸ್ಕೊಟ್
ಜೊಗಾಸಾಣೆನ್ ಹಾಂವ್ ದವರ್ತಾಂ
ಜಿಣ್ಯೆಂತ್ ಜೆನ್ನಾ ಕೊಡ್ಪಾಣ್ ಭೊಗತ್
ಫಾಲುನ್ ಪ್ರೇರಣ್ ಜೊಡ್ತಾಂ



2008

ಕಾಳೊ ನಾಜರೆನ್

ತೆಲಾ-ಸಾಯ್ ನಾತ್‌ಲ್ಲಿ
ಸುಕಿ ಧವ್ವಾಟ್ ಕಾತ್ ಸವೆಂ-
ಸೈಲಾಪಾಚೆಂ ಸುಕೆಂ ಉಲೊವ್ನ್
ತಾಂಚೆ ಗರ್ವಿ ದಿಷ್ಟಿಂಕ್
ಆಮಿ ಸಾಸ್ಣಾಚೆ ಗುಲಾಮ್
ಉಗ್ತಾನ್ ಸಾಂಗ್ತಾಂವ್ ಆಮಿ
ಆಮ್ಚೆ ಸಾವ್ಲೆಕ್ ಕಾಂಟಾಳ್ತಾತ್ ತಿಂ
ಸೊಸುನ್ ಜಾಣಾಂವ್ ವರ್ಸಾಂ ಧಾವ್ನ್

ಶೆಂಭರ್ ಮಹಾತ್ಮಾಂನಿ
ಯೇಜಾಯ್ ಕೊಣ್ಣಾ ಜಲ್ಲೊನ್
ಅವ್ಲಾನ್ ಅನ್ಯಾಯಾಂ ವಿರೋಧ್
ಸತ್ಯಾಗ್ರಹಾಂ ಕರುನ್ ಝುಜೊಂಕ್
ರಗತ್ ಏಕ್‌ಚ್ ತೆಂ ಸಂಸ್ರಾಕ್ ಗಾಜೊಂವ್ಕ್

ಧೂ! ಆಮೀಂಯ್ ಕಾಂಟಾಳ್ತಾಂವ್
ವ್ಹಳ್ಳಾರ್ ಚೂಕ್ ಜಾಯ್ತ್?
ಪುಣ್ ತುಂವೆಂ ಮಾತ್ ನಾಜರೆನಾ
ಘೆಲ್ಲಿ ಕಿತ್ಯಾಕ್ ತಾಂಚೆ ಪಾಡ್ತ್?
ಕಿತ್ಯಾಕ್ ಖುಶಿ ಫೆಲಿಯ್
ತಾಂಚ್ಯಾಂ ಮಧೆಂ ಜಲ್ಲೊನ್ ಯೇಂವ್ಕ್
ತಾಂಚ್ಯಾ ಹಾತಿಂ ಖುರ್ಸಾವ್ನ್ ಘೆಂವ್ಕ್
ಅಕ್ಕಾನಾಚೆಂ ಮೋರ್ನ್ ಮರೊಂಕ್?

ಯೆತಾಯ್ ತರ್ ಪರತ್
ಯೇ ಆಮ್ಚ್ಯಾ ಧಳಾರ್
ಯೇ ಆಮ್ಚ್ಯಾ ಮಧೆಂ
ಜಾವ್ನ್ ಕಾಳೊ ನಾಜರೆನ್
ವೈಭವಾನ್....

2009

ವಿಜ್ಞಾನಿಚಿಂ ಮಾಗ್ಣೆಂ

ಹೇ ರಚ್ಕಾರಾ,

ವಾರ್ಯಾವೆಗಾನ್ ಧಾಂವ್ಚೆ ಧರ್ತೆಕ್
ಹೆರ್ ಸಕ್ತೆಂನಿ ಆದಾಳ್ತಾಶೆಂ
ಕಾಳ್ಕಾ ಭುಂಯಾರಾನ್ ಗಿಳಿನಾಶೆಂ
ಶಾಬೀತಾಯೆನ್ ಸಾಂಬಾಳ್

ತುಂವೆಂ ಆಮ್ಕಾಂ ಫಾವೊ ಕೆಲ್ಲ್ಯಾ
ಪುಣ್ ಸವ್ಯಾಸ್ ಪಯ್ಸ್ ಸರ್ಚ್ಚಿ
ಶಾಂತ್ ಸುಂದರ್ ಚಂದ್ರೆಮಾಂಕ್
ಧರ್ತೆ-ತಾಬೆಂತ್ ದವರ್

ಸ ದಿಸಾಂನಿ ರಚ್ಕೊಯ್ ಸಂಸಾರ್
ತುಜ್ಯಾ ಎಕಾ ದಿಸಾಚೆ ಲಾಂಬಾಯ್
ಆಜೂನ್ ಆಮ್ಚೆ ಸಮ್ಜಣೆ ಭಾಯ್ರ್
ಮತ್ ತುಂ ಉಜ್ವಾಡಾಯ್

ಪಾತ್ಕಿ ಚಡ್ಲೆ ದೆಕುನ್ ಭುಮಿರ್
ಬುಡ್ತುಗೊಲ್ ಧಾಡ್ಲೊಯ್ ಧನ್ಯಾ
ಆತಾಂ ಪರತ್ ದಿಸ್ತಾತ್ ಖುಣಾ
ಆಮ್ಚಿ ಕಾಕುಳ್ತ್ ಕರ್

ಮಾಂಕ್ಡಾ ಥಾವ್ನ್ ಮನಿಸ್ ತರ್
ಮುಕಾರಿಂ ರೂಪ್ ಬದಲ್ಚ್ಯಾ ವೆಳಾ
ಮನ್ಶಾಜಲ್ಮಾ ಥಾವ್ನ್ ಆಯಿಲ್ಲೊ ಮ್ಹಳ್ಳೆ
ಸಸಾರಾಯೆಥಾವ್ನ್ ಸಾಂಬಾಳ್

ತುಜಿಂ ಅಗಾಧ್ ರಚ್ಕಾಂ ಆನಿ
ಅದ್ಭುತ್ ಸಕತ್ ನೆಣಾಸ್ತಾಂ
ತುಜೆ ನಾಂವಿಂ ಅತರ್ವಣಾಂ
ಆಮ್ಚಿಂ ಭೊಗ್ಸುನ್ ವ್ಹರ್

ಸಂಸಾರ್ ತುಂವೆಂ ರಚ್ಕೊಯ್ ಖರೊ
ಪುಣ್ ತ್ಯಾ ಪುಡೆಂ ತುಜೊ ಥಾರೊ?
ಮನ್ಶಾ ಮತಿಂತ್ ಸಹಜ್ ಸವಾಲಾಂ
ಜಾಣ್ವಾಯೆನ್ ತುಂ ಭರ್

ಪುರುಶ್ ಪ್ರಧಾನ್ ಸಂಸ್ತಾನ್ ತುಕಾ
ದಿಲಾ ದರ್ಜೊ ದಾದ್ಲ್ಯಾಚೊ
ತುಕಾ ಸಾರ್ಕೊ ಪಾರ್ಕಿನಾತ್ಲ್ಯಾಕ್
ಆಮ್ಕಾಂ ಸೊಸುನ್ ವ್ಹರ್..

ಕೊಂಕ್ರಿ ಶಾಯರಿ

(1)

ಖಿಂಯ್ಚೆಂಯ್ ಕಾಮ್ ಕರ್ತಾಂ ಬಾಯೆ
ಆಮ್ನೊರ್ ನಜೊ, ಸಾಂಗ್ತಾಂ ಪರ್ತ್ಯಾನ್ |3|
ಕುಳಾರಾ ಕಶೆಂಯ್ ಗೆಲ್ಲೆಂ ಗೆಲೆಂಯ್
ಪಾಟಿಂ ಆಯ್ಲೆಂಯ್ ಕಿತ್ಯಾಕ್ ತುರ್ತಾನ್?

(2)

ದೊಳೆ ದಾಂಪ್ತಚ್ ದಿಷ್ಟಿ ಪಡ್ತಾ
ಫಕತ್ ರುಪ್ಣೆಂ ತುಜೆಂ |3|
ದೆಕುನ್ ದೊಳೆ ಉಗ್ತೆಚ್ ಉರಂವ್ಕ್
ಸತತ್ ಪ್ರಯತ್ನ್ ಮ್ಹಜೆಂ

(3)

ದಾದ್ಲ್ಯಾ-ಜಾತ್ ಅಶೀಯ್ ಕಿತ್ಯಾಕ್
ಕಾಳೀಜ್ ರಾವೊನ್ ಮೊರ್ತಾ? |3|
ಕುಶಿಚಿ ಬೋರ್ ನಿಕ್ಕಾಯಿಲ್ಲಾ
ದೆವಾಕ್ ಸವಾಲ್ ಕೋಣ್ ಕರ್ತಾ?

(4)

ಕಾಜಾರಾ ಸುರ್ವೆರ್ ಕಿತೆಂ ಉಮಾಳೆ
ಬಾಯ್ಲ್ ಆಪುಟ್ ಭಾಂಗರ್ |3|
ಕಾಜಾರಾ ಬಾಂಧ್ ಕುಂಬು ಜಾತಚ್
ಬಾಯ್ಲೆಕ್ ಯೆತಾ ಆಂಗಾರ್!

ದುಕೊಳ್

ಬರ್ಯಾ ಆಬೆಲಾಕ್
ನಶ್ಚ್ಯಾ ಕಾಯ್ನಾನ್
ಮೊಸ್ರಾನ್ ಮಾರ್ನ್ ಕಾಡ್ಲೊ
ಆನಿ ಅಬ್ಲೆ
ಆಬೆಲಾ ಸಂತತೆಕ್
ಸಂಸಾರಾರ್ ದುಕೊಳ್ ಪಡ್ಲೊ

ಇಂಡಿಯಾ ಪರ್ಜಳ್ತಾ

ದೇಶಾಂತ್ ಜೆನ್ನಾ
ಧರ್ಮಾ ನಾಂವಿಂ
ಉಜೊ ಥಂಯ್ ಥಂಯ್ ಜಳ್ತಾ
ಪ್ರಕಾಸ್ ಪಳೆವ್ನ್
ಪಯ್ಲಿಲ್ಯಾಂತ್ಲಾನ್
ಪುಡಾರಿ ಉದ್ಗಾರ್ತಾ
ಇಂಡಿಯಾ ಈಜ್ ಶಾಯ್ಲಿಂಗ್
ಆಮ್ಚೆಂ ಇಂಡಿಯಾ ಪರ್ಜಳ್ತಾ!

ಸ್ವಯಂ ಸೆವಕ್

ಸಭಾ ಸಾಲಾಂತ್
ಶಿಸ್ತ್ ಸಾಂಬಾಳುಂಕ್
ಸ್ವಯಂ ಸೆವಕ್
ಇತ್ತೇಯ್ ಭರ್ಲೆ
ಸಭಿಕಾಂಕ್
ರಾವೊಂಕ್ ಉಬೊ
ನಾ ಜಾಲೊ ಜಾಗೊ

ಬಾಯ್ಲೆಕ್ ಮ್ಹಜ್ಯಾ

ರುಚಿಕ್ ರಾಂದ್ಲಾಂಯ್ ಬಾ
ಮ್ಹಳ್ಳಾರ್ ಮೊಗಾನ್
ಪರತ್ ಪರತ್ ವಾಡ್ತಾ
ಸತ್ ಜರ್ ಸಾಂಗನ್
ತಿಚೊ
ಪ್ರಶ್ನರ್ ರೊಕ್ಕೊಚ್ ಚಡ್ತಾ

ಪಿರಿ ಪಿರಿ ಪಾವ್ಸ್

ಪಿರಿ ಪಿರಿ ಪಾವ್ಸ್
ಭಿಜತ್ ಚಲ್ಲ್ಯಾ ಮ್ಹಜೆರ್
ಭಿರ್ಮತ್ ಪಾವ್ಲ್ಯಾ ಚೆಡ್ವಾ
ಉದಾರ್ ತುಜೆಂ ಮನ್
ಹಾಂವೆಂ ಮ್ಹಜಿ ಸತ್ರಿ
ಸದಾಂಯ್ ವಿಸ್ತೊಂಕ್ ಪ್ರೇರಣ್

ಚಾಯೆ ತೊಂಡಾಕ್

ಆದಿಂ-ಮುರೆ ಚಾಯೆ ತೊಂಡಾಕ್
ಪೊಳೆ, ಪಾತೊಳ್ಕೊ ಕಣ್ಣೊ
ವಾ ಗೊಡಾಚೆಂ ಮುಟ್ಟಿಂ
ಆತಾಂ-ಮುರೆ ರೆಡಿಮೇಡ್
ಕೋರ್ನ್ ಪ್ಲೇಕ್ಸ್, ಬ್ರೆಡ್-ಚೀಜ್
ತೇಂಯ್ ಜರ್ ಬೈ-ಚಾನ್
ಬಾಯ್ಲಾಂ ವೆಳಾರ್ ಉಟ್ಟಿಂ

ಕವಿಚಿ ನಿಮ್ಮಿ ಆಶಾ

ಕೊಂಕಣ್ ಸಂಸ್ಕೃತಿ ಜಿವಾಳ್ ದವ್ರಂಕ್
ಜೀವ್ ದೀಂವ್ಕ್ಯಾಯ್ ತಯಾರ್ ಆಪುಣ್
ಸಪುತ್ ಫಾಲೊ ಸುಪುತ್ರಾನ್
ಮರಾಜ್ ಪುಡೆಂ ನಿಮ್ಮಿ ಆಶಾ
ಕೊಣೀ ಮಾತ್ರೆಂ ಹಾಡ್ನ್ ದಿಯಾತ್‌ರೆ
ಪೆಗ್ ವಿಸ್ತಿ, ಫ್ರಾಯ್ಡ್ ಚಿಕನ್

ಬಾರ್ಬೆಕ್ಯೂ

ಆದಿಂ ಆಮ್ಮಿಂ ಪುರ್ವಜಾಂ
ಜಿಂಯೆತಾಲಿಂ ಖಿಂಯ್ ಸೊಂಪಿ ಜಿಣಿ
ಕಾರಾಂ ನಾಂತ್ ಬಾರಾಂ ನಾಂತ್
ರಾವೈರಾ ಸಾರ್ಕಿಂ ಫರಾಂ ನಾಂತ್
ಕಾಂಯ್ ಸವ್ಲತಾಯ್ ನಾತ್ಲಿ ತರೀ
ಕಿತೆಂ ಭಾಗ್ ತಾಂಚೆಂ?
ಬಾರ್ಬೆಕ್ಯೂ ಭಾಶೆನ್
ಮಾಸ್ ಸದಾಂಚ್
ಉಜ್ಯಾಂತ್ ಭಾಜುನ್ ಖಾಂವ್ಚೆಂ!

ಕ್ರಾಂತಿಕಾರಿ ಅಹಿಂಸಾವಾದಿ

ಬೊಬಾಟ್ಲೊ ತರ್ನಾಟೊ
ಆಪುಣ್ ಏಕ್ ಅಹಿಂಸಾವಾದಿ
ಹಿಂಸಾ ಕೆದಿಂಚ್ ಸೊಸ್ಚೊ ನಾ
ಜರ್ ಬಂದೂಕ್ ಸೊಧುನ್ ಕಾಡ್ಲೊ
ದಿಷ್ಟಿಕ್ ಮ್ಹಜ್ಯಾ ಪಡತ್
ಜೀವ್ ತಾಚೊ ಉರ್ದೊ ನಾ

ಜಳಾರಿಂಚೆಂ ನಿರ್ಮೂಲನ್

ಜಳಾರಿಂಚ್ಯಾ ನಿರ್ಮೂಲನಾಕ್
ಮ್ಹಳೆಂ ಕಾಡ್ಲಾ ಬದ್ಲಾಕ್
ಸೊಧುನ್ ಕಾಡ್ಲೆಂ ಪೊಕತ್
ಗರೀಬ್ ಘೆಂವ್ಕ್ ಸಕತ್?
ಆಸ್ಲಲ್ಯಾಂಗೆರ್ ರಾತ್‌ಭರ್
ಪೊಕತ್ ಜೆನ್ನಾ ಜಳ್ತಾ
ನಾತ್‌ಲ್ಲ್ಯಾಂಚ್ಯಾ ಘರಾತೆವ್ಚಿಂ
ಜಳಾರ್ ರೊಕ್ಡೆಚ್ ಪೊಳ್ತಾ

ದೀಷ್ಟ್ ಆನಿ ಬೆರ್ಚಪ್ಪ

ನವ್ಯಾ ಘರ್-ಬಾಂದ್ಪಾರ್
ದೀಷ್ಟ್ ಪಡನಾಶೆಂ
ಕರುನ್ ಉಮ್ಮಾಳಾಯಿಲ್ಲೊ ಬೆರ್ಚಪ್ಪ
ಇತ್ಲೊಯ್ ಬರೊ ದಿಸ್ತಾಲೊ ಕೀ
ವಾಟ್ಸುರ್ಯಾಚೆ ವಾಯ್ಟ್ ದಿಷ್ಟಿನ್
ಧರ್ಣಿರ್ ತಾಕಾ ಶೆವ್ಪಾಯ್ಲೊ!

ಶಾಲ್ - ಸನ್ಮಾನ್

ಕೊಂಕ್ಣಿ ವೇದಿಚೆರ್ ನವೆಸಾಂವ್ ಹಾಡಿಜಾಯ್
ಶಾಲಾಂ ಪಾಂಗುರೊ ಸಂಪ್ರದಾಯ್ ಸೊಡಿಜಾಯ್
ಮ್ಹಣ್ ಆವಾಜ್ ಉಟಯಿಲ್ಲಾ ಮ್ಹಾಕಾಯ್
ವೇದಿಚೆರ್ ಆಪವ್ನ್ ಶಾಲ್ ಪಾಂಗುರ್ಯೊ
ಆವಾಜ್ ಮ್ಹಜೊ ಬಂಧ್ ಪಡ್ಲೊ

ಮಾಣ್ಸಗೇಚೆಂ ಮಾಣಿಕ್

ದುಲ್ಸಿನಾಚಿ ಧುವ್
ಮಾಣ್ಸಗೇಚೆಂ ಮಾಣಿಕ್
ಜಾಲೆಂ ಕಶೆಂ ಅಚಾನಕ್?
ದುಲ್ಸಿನ್‌ಬಾಯ್ ಸಾಂಗಿ
ನೊವೆನ್ ತಿಚೆಂ ಸಾರ್ಥಕ್
ಸೆಜಾರ್ಚೆಂ ಸಾಂಗಿ ಚೆಡ್ವಾಕ್
ಜಾಲ್ಯಾ ಭೋವ್ಯಾ ಸೈರಿಕ್
ನಾಂ ತರ್ ಆತಾತಾಂ ರಸ್ತಾರ್ ಚಲ್ತಾನಾ
ತಕ್ಲಿ ಭಿಲ್ಕುಲ್ ಉಕಲ್ತಾ
ಪಯ್ಲೆಂಚ್ಯಾಬರಿಂ ಕಾಂಯ್
ಹೆವ್ಸಿನ್ ತೆವ್ಸಿನ್ ಪಳೆಯ್ತಾ
ಗಾಂವ್ ಉಲಯ್ತಾ ಚೆಡ್ವಾ ಥಂಯ್
ಕಸಲಿ ಬದ್ಲಾವಣ್ ಹಾಬಾ!
ಪುಣ್ ಫುಟ್ ತಾಚೊ ಕೋಣ್‌ಚ್ ನೆಣಾ
ಪೋರ್ ತಾಕಾ ಚಲ್ತಾಂ ಚಲ್ತಾಂ
ರಸ್ತಾರ್ ಪಾಂಯ್ತಿಂ ರುಪಯ್ ಮೆಳ್‌ಲೆಲೆ ಖಂಯ್!

ಲಿಪ್ಯೆಚೊ ವಾದ್

ಕೊಂಕ್ಣಿ ಮೊಗಿಂನಿ
ಸಂಗಿಂ ಮೆಳೊನ್
ಮಾಂಡ್ಲೆಂ ವಿಚಾರ್ ಸಾತೆಂ
ವಿಶಯ್ ಲಿಪ್ಯೆಚೊ ವಾದ್
ಸಂವಾದ್ ಮಾತ್ಸೊ ನಿಂವ್ಲೊ ತರೀ
ಆಯಿಲ್ಲ್ಯಾಂಕ್ ಹುನ್-ಹುನ್
ಬಿಸ್ಕುಟಾಂಬಡೆ ಆನಿ
ಕಾಫ್ಯೆಚೊ ಸ್ವಾದ್

ಕಿತ್ಯಾಕ್ ಸಗ್ಗಿ ಬೋರ್?

ಆದಾಂವ್ಕ್ ದೆವಾನ್ ನೀದ್ ಧಾಡ್ಲಿ
ಎವೆಕ್ ರಚುಂಕ್ ಬೋರ್ ಕಾಡ್ಲಿ
ಕಾಣಿ ಆಯ್ಕೊನ್, ಆಧುನಿಕ್-
ಪಿಳ್ಳೆಚೊ ಪಿಲೊ ವಿಚಾರಿ
ಎಕಾ ಜೀವಕೋಶಾಖಾತಿರ್
ಕಿತ್ಯಾಕ್‌ಗಾಯ್ ಸಗ್ಗಿ ಬೋರ್?

ರಾಗ್ ಆನಿ ಸೊಭಾಯ್

ಕಿತ್ಯಾಕ್ ಸಾಂಗ್ಲೆಂಗಾಯ್ ಹಾಂವೆಂ ತಾಕಾ
ಮೊಗಾ, ರಾಗ್ ಆಯಿಲ್ಲಾ ತೆನ್ನಾ
ತುಜೆಂ ತೋಂಡ್ ಬರೆಂಚ್ ಸೊಭಾ?
ಆತಾತಾಂ ತಾಣೆಂ
ತಿ ಸೊಭಾಯ್
ಸದಾಂಚಿ ಕರ್ನ್ ಘೆತ್ಲಾ....

ಗ್ಲೋಬಲ್ ವಾರ್ಮಿಂಗ್

ವಯ್ಲ್ಯಾ ವಯ್ರ್ ಸಿಗಾರ್ ವೊಡೀತ್
ಧುಂವರ್ ಸೊಡೀತ್
ಗ್ಲೋಬಲ್ ವಾರ್ಮಿಂಗ್
ಆಡಾಂವ್ಚೆ ದಿಶಿಂ
ಪರಿಸರ್‌ವಾದಿ ಎಕ್ಲೊ
ಚಿಂತುನ್ ಚಿಂತುನ್
ತಕ್ಲಿ ಆಟೊವ್ನ್ ಥಕ್ಲೊ
ತಾಪ್‌ಲ್ಲೊ ತಾಚೊ ಭೆಜೊ
ಅಭೈ ಗ್ಲೋಬಲ್ ವಾರ್ಮಿಂಗ್
ಚಡಂವ್ಕ್ ಕಾರಣ್ ಜಾಲೊ!

ರಿಸೆಶ್ಯನ್

ಸಗ್ಗಾಂನಿ ಲಾಗ್ಲಾಂ ಹುನ್ ವಾರೆಂ
ಮ್ಹಣ್ತಾತ್ ಆಯ್ಲಾಂ ರಿಸೆಶ್ಯನ್
ದೆಕುನ್ ಹಾಂವೆಂ ಮ್ಹಜೆ ಬಾಯ್ಲೆಕ್ ಸಾಂಗ್ಲೆಂ
ಆಮ್ಕಾಂ ನಾಕಾತ್ ಫೆಸ್ತಾಂ ನಾಕಾ ಶೊಪ್ಪಿಂಗ್
ಪುರೊ ಫಕತ್ poetry-ಸೆಶ್ಯನ್

ಶೆಣ್ ಸಾಹಿತ್ಯ್

ಮ್ಹಣ್ತಾತ್ ಕೊಂಕಣ್ ಮಾತಿ ಇಟಾಳ್
ಹಾಂತುಂ ಭರ್ಲಾಂ ಬರ್ಪೂರ್ ಶೆಣ್
ಹಿ ಶೆಣ್ ಪುಂಜಾವ್ಣಿ ಚಡೊಂವ್ಕ್
ಮ್ಹಜೆಂಯ್ ಮಾತ್ಲೆಂ contribuಶೆಣ್

ಜಿಣ್ಣೆಚಿ ರೂಬ್ ಚಡೊಂವ್ಚಿಂ ಕವಿತಾಂ ರಚ್ಚೊ ಕವಿ

ಮ್ಹಜ್ಯಾ ಕಾಳ್ಜಾಕ್ ದಾಧೊಸ್ಕಾಯ್ ದಿಲ್ಲ್ಯಾ ಕೊಂಕ್ಣೆಂತ್ಲ್ಯಾ ಥೊಡ್ಯಾಚ್ ಕವಿಂ ಪಯ್ಲಿ ರೊಬರ್ಟ್ ಉದ್ಯಾವರ್ ಎಕ್ಲೊ. ಹಾಂವೆಂ ವಾಚ್ಲಲ್ಲ್ಯಾ ತಾಚಾ ಪಯ್ಲೆ ಕವಿತೆ ಥಾವ್ನ್ ಚಾಂವ್ ತಾಚ್ಯಾ ಕವಿತೆಂಚ್ಯಾ ಮೊಗಾರ್ ಪಡ್ಲಾಂ ಆನಿ ತಾಚ್ಯಾ ಊಂಚ್ ಚಿಂತ್ಪಾಚೊ ಅಭಿಮಾನಿ ಜಾಲಾಂ.

ರೊಬರ್ಟಾಚ್ಯಾ ಕವಿತೆಂನಿ ಚಿಂತ್ಪಾಚಿ ಗ್ರೇಸ್ತಕಾಯ್ ಇತ್ಲಿ ವಿಶೇಸ್ ಆಸಾ ಕೀ ಸಬ್ದಾಂಚ್ಯಾ ಗ್ರೇಸ್ತಕಾಯೆಚಿ ಸೊದ್ನಾಂ ಕರ್ಚಿ ಗರ್ಜ್ ದಿಸನಾ. ತಾಚೆಂ ಕವಿತಾಂ ವಾಚುಂಕ್ ಸಲೀಸ್. ಸಂಕೀರ್ಣ್ ಚಿಂತ್ಪಾಚೆಂ ಸೊಣ್ಣಾಂ ಸೊಲುನ್ ಆನಿ ಕಟ್ಟಿ ಭೆತುನ್ ರೊಬರ್ಟ್ ಶೀದಾ ರಸಿಕಾಂಕ್ ರೋಸ್‌ಚ್ ವಾಂಟ್ತಾ. ವೆಗ್ಳೆ ರಿತಿನ್ ಸಾಂಗ್ಚೆಂ ತರ್ ಹ್ಯಾ ಕವಿಚಿಂ ಕವಿತಾಂ ವಾಚ್ಪಾಂಚೆ ಮತಿಂತ್ಲ್ಯಾನ್ ವ್ಹಾಳೊನ್ ಶೀದಾ ಕಾಳ್ಜಾಂತ್‌ಚ್ ರಿಗ್ತಾತ್ ಆನಿ ಸ್ಪಾಧಿಕ್ ಅನ್ವೊಗ್ ದಿತಾತ್. ಹ್ಯಾ ವರ್ವಿಂ ರೊಬರ್ಟಾಚೆಂ ಕವಿತಾಂ ಸಾದ್ಯಾ ವಾಚ್ಪಾಕೀ ಕವಿತಾಚಿ ರೊಸಾಳ್ ರೂಬ್ ದೀಂವ್ಕ್ ಸಕ್ತಾತ್. ಹ್ಯಾ ಕವಿಕ್ ವೆಯುಕ್ತಿಕ್ ಜಾವ್ನ್ ಹಾಂವ್ ವೊಳ್ಳತಾಂ. ತಾಚೆ ಕವಿತೆಕ್ ಆನಿ ತಾಚ್ಯಾ ಸ್ವಭಾವಾಕ್ ಮಸ್ತು ತಾಳ್ ಪಡ್ಚೆಂ ದಿಸ್ತಾ. ತೊ ದೂಧ್ ತರ್ ತಾಚೆ ಭಿತರ್ಲೊ ಕವಿಯ್ ದೂಧ್‌ಚ್. ಫರಕ್ ದಿಸನಾ. ತೊ ಮೊವಾಳ್, ಮೊಗಾಳ್, ಖಾಲ್ತ್ಯಾ ಕಾಳ್ಜಾಚೊ. ರೊಬರ್ಟಾಚೆಂ ಕಾಳೀಜ್ ಆನಿ ತಾಚ್ಯಾ ಕವಿತಾಂಚೆಂ ಕಾಳೀಜ್ ಏಕ್‌ಚ್. ನಿತಿಚೆಂ. ಮನ್ಶಾಪಣಾಚಿ ಪುಜಾ ಕರ್ಚೆಂ ಆನಿ ದುಬ್ಳಾಪಣಾ ಥಂಯ್ ರಡ್ಚೆಂ, ಕಡ್ಚೆಂ ಕಾಳೀಜ್ ಹೆಂ. ದುಬಾಯಾಂತ್ ಆಮಿ ಆಸ್ತಾನಾ, ಕೆದ್ನಾಂಯ್ ತಾಕಾ ಭೆಟಾನಾ ತಾಚೆಲಾಗಿಂ ಉಲವ್ನ್‌ಚ್ ರಾವ್ಚಾಂ ಮ್ಹಣ್ ಭೊಗ್ತಾಲೆಂ. ತಾಚ್ಯಾ ಸಾಂಗಾತಾಂತ್ ವಿಶೇಸ್ ಥರಾಚಿ ದಾಧೊಸ್ಕಾಯ್ ಭೊಗ್ತಾಲಿ. ದೆಕುನ್ ರೊಬರ್ಟಾಚೆಂ ಕವಿತಾಂ ಏಕ್ ಪಾವ್ಲಿಂ ವಾಚ್ಪಾಂ ಸಮ್ಜತಾತ್ ತರೀ ಹಾಂವ್ ಪರತ್ ಪರತ್ ವಾಚ್ತಾಂ. ತಾಚೆಂ ಚಿಂತಪ್ ಪರತ್ ಪರತ್ ಆಟಯ್ತಾಂ. ಹಾಂವೆಂ ಕವಿ ಮೆಲ್ವಿನಾಲಾಗಿಂ ಸಬಾರ್ ಪಾವ್ಲಿಂ ಸಾಂಗ್ಲೆಂ ಆಸಾ, ರೊಬರ್ಟಾಚೊ ಖಾಲ್ತೊ ಸ್ವಭಾವ್ ತಾಚೆ ಕವಿತೆಕ್ ವ್ಹರ್ಚೆಂ ಕರ್ತಾ.

ಹೊ ಕವಿ ವೆವೆಗ್ಳ್ಯಾ ಪ್ರತಿಭೆಚೊ ವೆಕ್ತಿ. ಸಮಾಜಾಂತ್ಲೆಂ ಪೊಕೊಳ್‌ಪಣ್ ತಾಕಾ ಸೊಸನಾ. ಮನ್ಶಾಪಣಾಚೊ ಭಂಗೊಸ್ತಕ್ ಪಳೆವ್ನ್ ತೊ ಕಳ್ಳಲ್ತಾ. ಪುಣ್ ಕವಿ ಸೊಸ್ಣಿಕ್. ಉಚಾಂಬಳ್ ಜಾಯ್ನಾ. ಮನ್ಶಾಚ್ಯಾ ಚಿಂತ್ಪಾ ಥಂಯ್ ತಾಕಾ ಭರ್ವಸೊ ಆಸಾ. ದೆಕುನ್ ಮೊವಾಳ್, ಪುಣ್ ಶೀದಾ ಉತ್ರಾಂನಿ ಸಾಂಗೊನ್ ಸಾಮಾಜಿಕ್ ಚಿಂತಪ್ ಉಟಂವ್ಚೆಂ ಆಪುರ್ಬಾಯೆಚೆಂ ಪ್ರಯತ್ನ್ ಕವಿನ್ ಕೆಲಾಂ. ಕವಿತಾಂ ವಾಚ್ತಾನಾ ರಗತ್ ಜಳನಾ, ಪುಣ್ ಚಿಂತ್ಪಾಕ್ ಆಂಕ್ರೊ ಪುಟ್ತಾತ್. ಮನ್ಶಾಪಣ್ ಜಾಗೆಂ ಜಾತಾ.

ಸುಮಾರ್ 4 ವರ್ಸಾಂ ಆದಿಂ “ಮಾಂಯ್‌ಭಾಸ್” ಅಂತರ್‌ಜಾಳಿರ್ ಮ್ಹಜ್ಯಾ “ಕವಿತಾವ್ಹಾಳೊ” ಅಂಕಣಾಂತ್ ಕವಿ ರೊಬರ್ಟಾವಿಶಿಂ ಆನಿ ತಾಚ್ಯಾ ಕಾವ್ಯಾವಿಶಿಂ ಅಶೆಂ ಬರಯಿಲ್ಲೆಂ:

“ತಂತ್ರ್ ಗಿನ್ಯಾನ್ ಕಿತ್ಲೆಂ ಉಂಚಾಯೆಕ್ ಚಡ್ಲ್ಯಾರೀ ತೆಂ ಮನ್ಶಾ ಸಂಬಂಧ್ ಸುಧ್ರಾಂವ್ಕ್ ಸಕೊಂಕ್ ನಾ. ಮನ್ಶಾ ಆವ್ಕ್ ಚಡೊಂವ್ಕ್ ಸಕೊಂಕ್ ನಾ. ನವ್ಯಾ ನವ್ಯಾ ರಗ್ಣ್ಯಾಂನಿ ರೆವ್ಡಲ್ಲೊ ಮನಿಸ್ ಜಿವಿತಾಚೊ ರೋಸ್ ಹೊಗ್ಡಾಯಿಲ್ಲಿ ಯಾಂತ್ರಿಕ್ ಜಿಣಿ ಜಿಯೆವ್ನ್ ಆಸಾ. ಆಪ್ಲೆಚ್ ಜಿಣ್ಣೆಚಿ ಪರ್ವಾ ನಾತ್‌ಲ್ಲೊ ಮನಿಸ್ ಆಳ್ವಾ ತಸಲ್ಯಾ ಕಿರ್ಕೊಳ್ ಜೀವಿಚಿ ಪರ್ವಾ ಕಿತ್ಯಾಕ್ ಕರಿತ್? ಪುಣ್ ಆಳ್ವಾ ತಸಲ್ಯಾ ಸೂಕ್ತ್ ಜೀವಿಕ್ ಆಪ್ಲೆ ಕವಿತೆಂತ್ ಊಂಚ್ ಉಬಾರುನ್ ತಾಕಾ ಜಿವಿತ್ ದೀಂವ್ಕ್ ಏಕ್ ಸಕ್ತೆವಂತ್ ಕವಿ ಮಾತ್ ಸಕ್ತಾ. ಸಂಸಾರಾನ್ ಅಣ್ಕುಂಚ್ಯಾ ಬಾಂಯ್‌ಲ್ಯಾ ಮಾಣ್ಯಾಕ್ ಏಕ್ ನಿತಿವಂತ್ ಕವಿ

ಮಾತ್ರ ಸಮ್ಪೂರ್ಣ ಸಕ್ತ. ಹೊಚ್ ಮಾಣ್ಣೊ ಎಕಾ ಮೊವಾಳ್ ಕವಿಚ್ಯಾ ಕವಿತೆಚೊ
 “ಹೀರೊ” ಜಾತಾ. ಹೆಂಚ್ ಕವಿಚೆಂ ವ್ಹಡ್ವಣ್. ಹೆಂಚ್ ರೊಬರ್ಟ್ ಉದ್ಯಾವರ್ ತಸಲ್ಯಾ
 ಕವಿಚೆಂ ವ್ಹಡ್ವಣ್! ದರ್ಯಾಚ್ಯಾ ಉದ್ಯಾಂತ್ ಉಚಾಂಬಳ್ ಲ್ಹಾರಾಂ ಸಂಗಿಂ ಉಸ್ಕೊನ್
 ಖಾರ್ ಉದ್ಯಾಂತ್ ಮಿಸ್ಕೊನ್ ಜಿಯೆಂವ್ಚ್ಯಾ ವರ್ನಿ ಆಪ್ಲೆಚ್ ಬಾಂಯ್ತ್ ಶಾಂತ್
 ಭೊಂವಾರಾಂತ್ ಗೋಡ್ ಜಾವ್ನ್ ಜಿಯೆಂವ್ಚ್ಯಾಂತ್ ಸಂತೊಸ್ ಪಾವ್ತಾ ಹೊ ಮಾಣ್ಣೊ.
 ಅಸಲಿಂ ಜಿಣ್ಯೆಚಿ ರೂಚ್ ಚಡೊಂವ್ಚಿಂ ಕವಿತಾಂ ಬರೊಂವ್ಕ್ ಸಕ್ಚೊ ಎಕ್ ಅಪ್ಪೂಪ್
 ಮೊಗಾಳ್ ಕವಿ ಹೊ.

ಥೊಡೊಚ್ ವೇಳ್ ಉರ್ದಾ ಜಿಣ್ಯೆಂತ್
 ಗೆಲ್ಲೊ ಘಡಿಯೊ ನಿಯಾಳ್ನ್ ಘೆತಾಂ
 ರಚ್ನಾರಾನ್ ಮನ್ ಕೆಲ್ಯಾರ್ ಖಂಡಿತ್
 ಪರತ್ ಧರ್ತೆರ್ ಜಲ್ಮೊನ್ ಯೆತಾಂ

ಕೊಣಾ ಪಾಂಯಾ ಪಂದಾ ಪಡಾನ್ ಮ್ಹಳ್ಳ್ಯಾ ಭಿಯಾನ್ ಜಿಯೆಂವ್ಚ್ಯಾ ಎಕಾ
 ಕಿರ್ಕೊಳ್ ಆಳ್ವಾಕ್ಯಾ ಪರತ್ ಧರ್ತೆರ್ ಜಲ್ಮೊಂಚಿ ಆಶಾ ಉಬ್ಜಾಶೆಂ ಕರೊ ಕವಿ ಕಿತ್ಲೊ
 ಆಶಾವಾದಿ ಮ್ಹಣ್ ವ್ಹಯ್ಲೊ ಪಂಗಿ ಜಿರವ್ನ್ ಸಮ್ಜವ್ಪೆತ್. ಮ್ಹಜ್ಯಾ ದೊಳ್ಳಾಂಕ್ ಹ್ಯಾ
 ಆಳ್ವಾಂತ್ ಎಕೆ ಘಡ್ಯನ್ ರಸ್ತಾ ದೆಗನ್ ಭಿಕ್ ಮಾಗ್ಲೆಂ ಬಾಳ್ ದಿಸ್ತಾ. ಆನ್ಯೇಕ್ ಪಾವ್ತಿಂ
 ವಾಟೆರ್ ಪಡ್ಲಿ ಕಾತ್ ಚಿವ್ಲಿ ಕೊಣಾಚಿಗಿ ಅವಯ್ ದಿಸ್ತಾ. ಅಸಲಿಂ ಜಿಣ್ಯೆಕ್
 ಉಮೆದ್ ಆನಿ ಹುರುಪ್ ದಿಂವ್ಚಿಂ ಕವಿತಾಂ ಶಾಶ್ವಿತ್ ಬಾಳ್ತಾತ್.

ಕವಿತಾ ಕುಳಾರಾಂತ್ “ಎಕ್ಸರೆ ವಾಟೆಚಿ ವಿಳಾಪ್” ಕವಿತಾ ವಾಚುನ್ ಹಾಂವ್ ಹ್ಯಾ
 ಕವಿಚ್ಯಾ ಚಿಂತ್ನಾಚೆರ್ ಪಿಸ್ವಾಲ್ಲೊಂ. ಹೆ ಕವಿತೆಂತ್ ತಾಣೆ ವ್ಹಾಳಯಿಲ್ಲಾ ಅನ್ವೊಗಾಚಿ
 ರೂಚ್ ಚಾಕ್ರಾನಾ ಮ್ಹಾಕಾ ಭೊಗ್ಲೆಂ ಕೀ ಹೊ ಕವಿ ಅನ್ವೊಗಾಚಿ ಪರಿಪಿಕ್ಯಾಯೆನ್ ಪಿಕ್‌ಲೊ
 ಮಾಲ್ಪಡೊ ವೆಕ್ತಿ ಆತಾಂ ಉದ್ಯಾವರ್ದೆ ನಂಯ್ ದೆಗನ್ ಪ್ರಶಾಂತ್ ಹವ್ಯಾಂತ್ ನಿವೃತ್ತ್
 ಜಿಣಿ ಸಾರುನ್ ಆಸಾ ಜಾಂವ್ಕ್ ಪುರೊ ಮ್ಹಣ್. ಪುಣ್ ತಾಚೆ ವಿಶಿಂ ಚಡ್ ಜಾಣಾ
 ಜಾಂವ್ಕ್ ಮೆಲ್ವಿನ್ ರೊಡ್ಗಿಸಾಲಾಗಿಂ ವಿಚಾರ್ತಾನಾ ಮ್ಹಾಕಾ ಕಳೆಂ - ಹೊ ಕವಿ ಸಬಾರ್
 ದೆಣ್ಯಾಂನಿ ಭರ್‌ಲ್ಲೊ ಆಮ್ಚೆ ಮಧೆಂಚ್ ದುಬಾಯಾಂತ್ ವಾವುರ್ನ್ ಜಿಯೆವ್ನ್ ಅಸ್ಲೊ
 ಮೊಗಾಳ್ ಮಯ್ಪಾಸಿ ತರ್ನಾಚೊ ಮ್ಹಣ್. ತ್ಯಾ ಉಪ್ರಾಂತ್ ಹ್ಯಾ ಕವಿಚೊ “ಸಹೃದಯಿ”
 ಜಾವ್ನ್ ಹರೈಕಾ ದಿಸಾ ತಾಚೆ ಕವಿತೆಚಿ ರೂಚ್ ಚಾಕೊನ್ ಆಸಾಂ.

ಕೊಂಕ್ಣಿ ವಾಚ್ಪಾಕ್ ಕವಿತಾಂಚೆರ್ ಮೋಗ್ ಉಬ್ಜಾಸೆಂ ಕರ್ಚಿಂ ಸರ್ವ್ ಬರಿಂ ಲಕಣಾಂ
 ರೊಬರ್ಟಾಚೆ ಕವಿತೆಂನಿ ಆಸಾತ್. ಮುಖ್ಯ ಜಾವ್ನ್ ಪ್ರಕೃತೆಂತ್ಲೊ ಹರೈಕ್ ವಸ್ತು ಆಪ್ಲ್ಯಾ
 ಸೂಕ್ತ್ ದಿಶ್ಟಿನ್ ಪಳೆವ್ನ್ ತ್ಯಾ ಕನಿಶ್ತ್ ವಸ್ತುಕ್ ಸೊಭಿತ್ ವಿಶಿಶ್ತ್ ರೂಪ್ ದಿಂವ್ಚಿ ಶ್ಯಾಥಿ
 ರೊಬರ್ಟಾಕ್ ಆಸಾ. ಹ್ಯಾ ಲಕಣಾ ವರ್ವಿಂ ಯೆದೊಳ್‌ಚ್ ತೊ ಲೊಕಾಮೊಗಾಳ್ ಕವಿ
 ಜಾಲಾ.”

ರೊಬರ್ಟಾಚಿಂ ಕವಿತಾಂ ವಾಚ್ಚಿಂ ನಂಯ್. ತಿಂ ಭೊಗ್ಲಿಂ. ತಿಂ ಕವಿತಾಂ ಭೊಗ್ತಾನಾ
 ರಸಗ್ರಾಯಕಾಚೆ ಜಿಣ್ಯೆಚಿ ರೂಚ್ ಕಿಲ್ಲಿ ಚಡ್ಲ್ಯಾ ತಿ ಕವಿತಾ ಭೊಗ್‌ಲ್ಲಾ ವೆಕ್ತಿ ವರ್ನಿಂ ಚಡ್
 ವಾಚ್ಪಾ ಸಂಗಿಂ ಜಿಯೆತಲ್ಯಾಂಕ್ ಭೊಗ್ತಲೆಂ. ಹಿಚ್ ಕವಿತೆಚಿ ಜೀಕ್. ಹಿಚ್ ಹ್ಯಾ
 ಮೊಗಾಳ್ ಕವಿಚಿ ಜೀಕ್. ಕವಿಕ್ ಆನಿ ಕವಿಚ್ಯಾ ಸಹೃದಯಿಂಚಿಂ “ಬರೆಂಚ್” ಜಾಂವ್.

-ಆಂಧ್ರ್ಯಾ ಎಲ್. ಡಿ'ಕೂನ್ಹಾ, ಬಿಜೈ





ರೊಬರ್ಟ್ ಫೆರ್ನಾಂಡಿಸ್, ಉದ್ಯಾವರ್ ಹ್ಯಾ ಕವಿತಾ ಸಂಗ್ರಹಾಚೊ ಕವಿ. 1967 ಜುಲಾಯ್ 10 ತಾರಿಕೆರ್ ಫಲಿಮಾರಾಂತ್ ಜಲ್ಮ್. ಉದ್ಯಾವರ್ಚ್ಯಾ ಸೈಂಟ್ ಫ್ರಾನ್ಸಿಸ್ ಕ್ಲೇವಿಯರ್ಸ್ ಹಾಯೆರ್ ಪ್ರೈಮರಿ ಶಾಲೆಂತ್ ಪ್ರಾಥಮಿಕ್ ಶಿಕಪ್. ಗವರ್ನಮೆಂಟ್ ಫಿಶರೀಸ್ ಹೈಸ್ಕೂಲ್, ಪಿತ್ರೋಡಿಂತ್ ಹೈಸ್ಕೂಲ್ ಸಂಪಂತ್ಚೆ ಪೂರ್ಣಪ್ರಜ್ಞಾ ಸಂಧ್ಯಾ ಕೊಲೇಜ್, ಉಡುಪಿ ಹಾಂಗಾಸರ್ ಪ್ರಿ-ಯುನಿವರ್ಸಿಟಿ ಶಿಕಪ್. ಉಪ್ರಾಂತ್ ಮುಂಬಯ್, ಬಾಹ್ರೇನ್, ಸಾವಿತ್ರಿ ಅರೇಬಿಯಾ ಆನಿ ಆತಾಂ ದುಬಾಯ್ ಶೆರಾಂತ್ ವಾಪ್.

ದುಬಾಯಾಂತ್ ತಶೆಂ ಮಂಗ್ಳುರಾಂತ್ ಕವಿತಾ ಕಾಮಾಸಾಳೆಂನಿ ತಶೆಂ ಕವಿಗೋಷ್ಟಿಂನಿ ಭಾಗೆಲಿ. ಥೊಡ್ಯಾ ಸಂದರ್ಭಾಂನಿ ಕವಿಗೋಷ್ಟಿಂಚೊ ಅಧ್ಯಕ್ಷ್ ಜಾವ್ನ್ ಮಾನ್. 2003 ಇಸ್ಟೆಂತ್ 'ರಾಕ್ಲೊ' ಸಾಹಿತ್ಯ ಸ್ಪರ್ಧಾಂತ್ ತಾಚೆ ಕವಿತೆಕ್ ಪಂಪ್ಲಿಂ ಇನಾಮ್. 2005 ಒಕ್ಟೋಬ್ರಾಂತ್ 'ಕವಿತಾ ಟ್ರಸ್ಟ್' ಹಾಂಚೆ ಅಜ್ಞಾನ್ ಕವಿಗೋಷ್ಟಿಂತ್ 'ಉತ್ತಿಮ' ಕವಿ ಇನಾಮ್. 2006 ನವೆಂಬ್ರಾಂತ್ 'ದಾಯ್ ಮ್ಯುಯ್ಯಾಚೊ ಕವಿ' ಮ್ಹಣೊನ್ ಮಾನ್. ಆಶಾವಾದಿ ಪ್ರಕಾಶನಾನ್ ಪರ್ಗಟ್ ಕೆಲ್ಲ್ಯಾ 'ಮೊತ್ತಿಯಾಂ ಆನಿ ತಾರಾಂ' ಪುಸ್ತಕಾಂತ್ ತಾಚ್ಯಾ ಪಾಂಚ್ ಕವಿತೆಂಚೊ ಆಸ್ತಾವ್. 2008 ಆಗೋಸ್ಟಾಂತ್ ಉದ್ಯಾವರ್ಚೆ ಚರಿತ್ರೆಂತ್ಚೆ ಪಂಪ್ಲಿ ಕವಿಗೋಷ್ಟಿ ತಾಚ್ಯಾ ಫರ್ವ್ಡ್ಯಾ ಅಂಗ್ಣಾಂತ್ ಸಾದರ್. ದುಬಾಯ್ ಶೆರಾಂತ್ ಚಲ್ಲ್ಯಾ 'ಕವಿ ಸಂಧಿ' ಸುವಾಳ್ಕಾ ವೆಳಾ ಕವಿ ಜೆ. ಬಿ. ಮೊರಾಯಸಾಚ್ಯಾ ಕವಿತಾಂಚೆರ್ ಪ್ರಬಂಧ್.

ಎವ್ಜಿನ್ ಡಿ'ಸೋಜಾ ಆನಿ ಸಾವೆರ್ ಫೆರ್ನಾಂಡಿಸ್ ತಾಚೆಂ ಜಲ್ಮ್ ದಾತಾರಾಂ. ಜೆನೆಟಿವ್, ವಿನಿ, ಹೈನಾ, ಜೋನ್, ವಿಲ್ಯಮ್ ಆನಿ ಅಲ್ಲಿನ್ - ಭಯ್ಣಿ ಆನಿ ಭಾವ್. ವಿನೀತಾ ಫಿಲಿಪಾ ಡಿ'ಸೋಜಾ ಪತಿಣ್ ತರ್ ನತಾಲಾ ಹಸ್ತತಾ ತಾಂಚಿ ಧುವ್.

ಸಾಹಿತ್ಯ, ಸಂಗೀತ್, ಕಾರ್ಯಂ ನಿರ್ವಹಣ್ ಆನಿ ನಟನಾಂತ್ ಆಸಕ್ತ್.

'ದಾಯ್ ದುಬಾಯ್' ಸಂಘಟನಾಚೊ ಸಂಪಾದಕ್ / ಖಜಾನ್ದಾರ್ (2006-07). 'ಉದ್ಯಾವರ್ಚೆಟ್ - ಯು.ಎ.ಇ.' ಸಂಘಟನಾ ಥಾವ್ನ್ ಗೌರವ್ ಪುರಸ್ಕಾರ್ (2008).